



آمِیْن

☆ معنی و مفہوم ☆ فضیلت ☆ امام و مقتدی کے لیے حکم

www.KitaboSunnat.com

تالیف و پیشکش

الشیخ ابو خالد محمد منیر قمر صلی اللہ علیہ وسلم
ترجمان سپریم کورٹ الخیر (سعودی عرب)

ترتیب و تدوین

اُم محمد شکیلہ قمر (المام)

مکتبہ کتاب و سنت، سہیل (پاکستان)
نشر و توزیع



بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللَّهَ
وَأَطِيعُوا الرَّسُولَ

مجلس التحقیق الاسلامی رومہ

معدنہ البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 library@mohaddis.com

صدیقیہ اسلامک لائبریری
مکاشن اقبال کالونی عارف والا
لی طرف سے یہ کتاب مفت تقسیم کی گئی ہے

امین

★ معنی و مفہوم ★ فضیلت ★ امام و مقتدی کے لیے حکم

تالیف و پیشکش

الشیخ ابو نوافل محمد منیر قمر صاحب حفظہ
ترجمان سپریم کورٹ الٰہ آباد (سوری عرب)

ترتیب و تدوین

ام محمد شکیلہ قمر (النامہ مکاشن اقبال کالونی عارف والا)
صدیقیہ اسلامک لائبریری
لی طرف سے یہ کتاب مفت تقسیم کی گئی ہے

www.kitabosunnat.com

فشر و توزیع مکتبہ کتاب و سنت
ریحان پبلیشرز (پاکستان)



جملہ حقوق محفوظ

نام کتاب _____ آئین امام و مقتدی کیلئے حکم
تالیف و پیشکش _____ الشیخ ابوعدنان محمد منیر قمر رحمۃ اللہ علیہ
ترتیب و تہیض _____ ام محمد شکیلہ قمر رحمۃ اللہ علیہا (الدمام)
طبع دوم _____ اگست ۲۰۰۷ء

اہتمام طباعت: غلام مصطفیٰ فاروق

پاکستان میں ملنے کے چرچے

کتاب سرانے

فرسٹ فلور الحمد مارکیٹ غزنی سٹریٹ اردو بازار لاہور

رابطہ نمبر: 042-7320318

دفتر: ماہنامہ ”صوت الہدیٰ“ سمرو پال روڈ نزد چوکی نمبر 8 ڈسکہ (سیالکوٹ)

رابطہ نمبر: 0300-6456033 saut_ul_huda1995@yahoo.com

مکتبہ کتاب و سنت

ریحان چیمبر، تحصیل سمرو پال، سیالکوٹ (پاکستان)

0300-6439897 رابطہ نمبر: m_k_sunnat@yahoo.com

پندرہ سال میں ملنے کے چرچے

چار مینار بک سنٹر

چار مینار روڈ شیواجی نگر، بنگلور 560051

توحید پبلیکیشنز

ایس۔ آر۔ کے گارڈن بنگلور 6650618

ای میل: lawheed_pbs@hotmail.com

صدیقہ اسلامک لائبریری

گکشن اقبال کالونی عارف والا

آئینہ مضامین کی طرف سے یہ کتاب مفت تقسیم کی گئی ہے

- حرفِ پیش 5
- مقدمہ 7
- اختتامِ فاتحہ پر آمین کہنا اور اس کی فضیلت کی تشریح اقبال کالونی عارف والا 10
- آمین کا معنی 10
- تمام سابقہ گناہوں کی بخشش 16
- فرشتوں کا آمین کہنا 17
- موافقت کا معنی 18
- اس قدر ثواب کی حکمت 19
- آمین سے چڑنے پر وعید 19
- نسخہٴ مغفرت و قبولیت اور امر مصطفیٰ ﷺ 22
- عمل مصطفیٰ ﷺ 23
- آمین بالجہر بالسر کے مذاہب 26
- آمین بالجہر 28
- آمین بالجہر کے دلائل 29
- آثارِ صحابہ رضی اللہ عنہم و تابعین رضی اللہ عنہم 39
- ① اثرِ اول 39
- ② اثرِ دوم 40
- ③ اثرِ سوم 40
- ④ اثرِ چہارم 41

- 41 ⑤ اثرِ پنجم
- 42 ⑥ اثرِ ششم
- 43 اجراء صحابہ رضی اللہ عنہم
- 44 آئمہ کرام رضی اللہ عنہم
- 45 محققین علماء و فقہاء احناف
- 52 مانعین جہر کے دلائل
- 52 پہلی دلیل
- 55 شعبہ کی طرف خطا کی نسبت کے اسباب
- 61 دوسری دلیل اور اس کا جواب
- 62 تیسری دلیل اور اس کا جواب
- 64 چوتھی دلیل اور اس کا جواب
- 66 پانچویں دلیل
- 67 پانچویں دلیل کا جواب
- 71 چھٹی دلیل
- 71 چھٹی دلیل کا جواب
- 75 ساتویں دلیل اور اس کا جواب
- 76 آٹھویں دلیل اور اس کا جواب
- 79 آئین سے متعلقہ بعض دیگر مسائل
- 79 آئین کہنے کا وقت
- 80 عورتوں کے لئے آئین بالجہر کا حکم
- 82 مسبوق کی آئین
- 84 آئین کا مطلق حکم

صدیقیہ اسلامک لائبریری

مجلس اقبال کالونی عارف والا

حرفِ پیش کی طرف سے یہ کتاب حق تقسیم کی گئی ہے

إِنَّ الْحَمْدَ لِلَّهِ نَحْمَدُهُ وَنَسْتَعِينُهُ وَنَعُوذُ بِاللَّهِ مِنْ شُرُورِ
أَنْفُسِنَا وَ مِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ
يُضِلِّ فَلَا هَادِيَ لَهُ وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا
شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ .
أَمَّا بَعْدُ :

قارئین کرام ! السلام علیکم ورحمۃ اللہ وبرکاتہ

متحدہ عرب امارات میں قیام کے دوران اللہ کی توفیق اور اسی کی عنایت سے ریڈیو متحدہ عرب امارات ام القیوین کی اردو سروس سے روزانہ دینی پروگرام [دین و دنیا] پیش کرنے کا موقع ملا، اس دوران نماز کے بارے میں مختلف اوقات اور متعدد مواقع پر ٹھیک (۷۸۶) پروگرام ایسے نشر کرنے کی توفیق ملی، جن کا تعلق صرف طہارت و نماز سے تھا، اور اسی ضمن میں ہی جب نماز نبوی ﷺ کی ہیئت و کیفیت ذکر کرنے کا موقع آیا تو بعض مسائل کو بالخصوص خوب تحقیق کر کے مدلل انداز سے بیان کیا تاکہ ان میں پائے جانے والے اختلاف کی اصلیت، چابنیں کے تقریباً مکمل دلائل اور ان کا بے لاگ جائزہ پیش کیا جاسکے، ایسے مسائل میں سے ہی ایک یہ مسئلہ ”آمین بالجہر“ بھی ہے۔

جسے ہم نے اپنی حد تک مدلل اور قدرے مفصل طور پر پیش کر دیا ہے۔ اب آپ کو اختیار ہے کہ دلائل کی قوت و وزن دیکھ کر راجح جانب کو اختیار کریں، اور باپ دادوں کے انداز پر چلنے والی روش کو چھوڑ کر صحیح راہ اپنائیں

یا لکیر کے فقیر بنیں رہیں۔

وَبِاللّٰهِ التَّوْفِیْقُ وَمِنْهُ الْقَبُولُ

اللہ تعالیٰ کا شکر گزار ہوں اور پھر اپنی لخت جگر عزیز بیٹی آنسہ شکیلہ قمر کا شکر یہ ادا کرنا بھی واجب سمجھتا ہوں کہ عزیزہ سلمہا اللہ نے ہمارے اس موضوع سے متعلقہ ریڈیائی تقاریر کے مسودات کو کتابی شکل میں ڈھال دیا ہے۔

وَقَضَّيْهَا اللّٰهُ لِلْمَزِيْدِ وَتَقَبَّلْ مِنْهَا

اپنے ان تمام احباب کا بھی شکر گزار ہوں جنہوں نے اس کتاب کی طباعت و اشاعت میں دامے، درمے، قدمے، سخنے کسی طرح بھی تعاون کیا، اللہ تعالیٰ ان کے اہل و مال اور ایام و اعمال میں برکت عطا فرمائے۔ آمین

اس کے ساتھ ہم اپنے **مکتبہ کتاب و سنت** ریحان چیمہ سیالکوٹ پاکستان کے مدیر مولانا غلام مصطفیٰ فاروق کے لئے بھی دعا گو ہیں، جنہوں نے اس کتاب کی طباعت و اشاعت، تزئین و آرائش پر خوب محنت کی ہے۔ اور کتاب کو زیادہ مفید اور بہتر ظاہری و معنوی محاسن سے آراستہ کیا ہے۔

جزاه اللہ خیرا احسن الجزاء

وَصَلَّى اللّٰهُ وَسَلَّمْ عَلٰى عَبْدِهِ وَرَسُوْلِهِ مُحَمَّدٍ وَعَلٰى آلِهِ وَ

صَحْبِهِ اَجْمَعِيْنَ

وَالسَّلَامُ عَلَيْكُمْ وَرَحْمَةُ اللّٰهِ وَبَرَكَاتُهُ

ابو عمران محمد منیر قمر نواب الحین

ترجمان سیریم کورٹ الضبر و داعیہ متعاون سہراکز

1418/6/18ھ

الدعوة و الإرشاد بالدمام والظهران والضبر

1997/10/19

(بعودی عرب)

﴿مُتَلَمَّتًا﴾

﴿الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَيَّ خَاتَمِ
الْأَنْبِيَاءِ وَالْمُرْسَلِينَ وَعَلَى آلِهِ وَصَحْبِهِ أَجْمَعِينَ وَمَنْ
تَبِعَهُمْ بِإِحْسَانٍ إِلَى يَوْمِ الدِّينِ ، أَمَا بَعْدُ :﴾

قارئین کرام!

اللہ تعالیٰ کے احکام و فرائض اور عبادتیں تو بہت سی ہیں بلکہ تخلیق انسانی کا مقصد
ہی فرائض الہیہ کی ادائیگی اور اللہ تعالیٰ کی عبادت ہے۔
ارشاد الہی ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾

(سورة الدّٰریت : ۵۲)

”میں نے جنوں اور انسانوں کو اس کے سوا کسی کام کیلئے پیدا نہیں کیا کہ وہ
میری عبادت کریں۔“

نماز تمام فرضوں میں سے اہم الفرائض اور تمام عبادتوں میں سے
افضل العبادات ہے، یہی وجہ ہے کہ خالق کائنات مالک ارض و سماء نے اپنی مقدس
کتاب قرآن کریم میں تمام عبادات میں سے سب سے زیادہ جس عبادت کا تذکرہ
کیا ہے وہ نماز ہی ہے، الفاظ بدل بدل کر اس کی اہمیت و فضیلت کو اجاگر کیا گیا ہے۔
نماز میں اختتام فاتحہ پر ”آمین“ کہنا سنت رسول ﷺ ہے، آمین کہنے والے
کے پچھلے تمام گناہوں کو اللہ تعالیٰ معاف کر دیتا ہے، علاوہ ازیں اگر کوئی قوم اکٹھی ہو
اور ان میں سے کچھ لوگ دعاء کریں اور کچھ آمین کہیں تو اللہ تعالیٰ ان لوگوں کی دعاء کو

قبول فرماتا ہے .

زیر نظر کتاب ”آمین معنی و مفہوم، فضیلت، امام و مقتدی کیلئے حکم“ میں قائلین آمین بالجہر اور قائلین آمین بالسر دونوں فریق کے دلائل ذکر کر کے ان کا بے لاگ جائزہ پیش کیا گیا ہے، اور آمین بالجہر کو احادیث صحیحہ اور آثار صحابہ کرام رضی اللہ عنہم و تابعین عظام نیز آئمہ کرام اور محققین علماء و فقہاء کے اقوال سے ثابت کیا گیا ہے اور اس موقف کو راجح اور صحیح تر قرار دیا گیا ہے مؤلف نے فریقین کے دلائل ذکر کر کے کہا ہے:

اب آپ کو اختیار ہے کہ دلائل کی قوت و وزن دیکھ کر راجح جانب کو اختیار کریں اور باپ دادوں کے انداز پر چلنے کی روش کو چھوڑ کر صحیح راہ اپنائیں، یا پھر لکیر کے فقیر بنیں رہیں .

وَبِاللّٰهِ التَّوْفِیْقُ وَ مِنْهُ النُّجُوْدُ

اس کتاب کو پانچ جلی عنوانات سے مزین کیا گیا ہے اور پھر ان پر دلائل دیئے گئے ہیں:

- ① اختتام فاتحہ پر آمین کہنا اور اس کی فضیلت
- ② آمین بالجہر..... احادیث نبویہ سے
- ③ آثار صحابہ و تابعین اور آئمہ و محققین علماء و فقہاء
- ④ تابعین جہر و قائلین سر کے دلائل اور ان کا تجزیہ
- ⑤ آمین سے متعلقہ بعض دیگر مسائل

اس کتاب کے مؤلف محقق عالم دین فضیلۃ السخیح **محمد منیر قمر** رحمۃ اللہ علیہ

مترجم میر جم کورٹ، الضبیہ، بواعیہ، متعاون سیرکز الدعویہ والارتناد
بالدمام والظهران و الضبر، المملکۃ العربیہ السعودیہ ہیں، مولانا قمر

صاحب رحمۃ اللہ علیہ ایک متحرک اور فعال شخصیت ہیں، اللہ تعالیٰ نے انہیں بہت سی خوبیوں سے نوازا ہے۔ علم دین کے ساتھ ساتھ ان کا ذہن تبلیغ دین کے جذبہ سے سرشار اور دل اشاعتِ سنت کے داعیہ سے معمور ہے۔

اس کتاب کے مسودہ کو ایک مربوط شکل میں مرتب کرنے والی قمر صاحب کی لختِ جگر آنسہ شکیلیہ قمر رحمۃ اللہ علیہا کی یہ بلاشبہ ایک عمدہ کاوش ہے۔

وَقْرَبَا اللّٰهَ وَتَقَبَّلْ مِنْهَا

اللہ تعالیٰ سے دعاء ہے کہ اس کتاب کے مؤلف و مرتبہ و مقدم اور کسی بھی طرح اس کی طباعت و اشاعت میں معاون بننے والوں کیلئے ذریعہ نجات بنائے اور مزید دین حنیف کی خدمت کی توفیق عطا فرمائے۔ آمین سم آمین

والسلام

غلام مصطفیٰ فاروق (ریحان چیمہ)

11 اکتوبر 2000ء

خطیب جامع مسجد توحید، ڈسکہ

12 رجب 1421ھ

صدیقیہ اسلامک لائبریری
گمشدہ اقبال کالونی عارف والا
کی طرف سے یہ کتاب مفت تقسیم کی گئی ہے

صدیقیہ اسلامک لائبریری
گمشدہ اقبال کالونی عارف والا
کی طرف سے یہ کتاب مفت تقسیم کی گئی ہے

اختتامِ فاتحہ پر آمین کہنا اور اس کی فضیلت

جب نمازی دن یا رات کی کسی بھی فرض یا نقلی نماز میں یا نماز کے علاوہ سورہ فاتحہ کو اس کے آخری الفاظ [وَلَا الضَّالِّينَ] تک مکمل پڑھ لے تو پھر وہ [آمین] کہے۔
آمین کا معنی:

آمین کا معنی ہے۔

اللَّهُمَّ اسْتَجِبْ

”اے اللہ میری دعاء قبول فرما۔“

یا پھر:

كَذَلِكَ فَافْعَلْ

”اے اللہ ایسے ہی کر جیسے کہ طلب کیا جا رہا ہے“

یا پھر یہ بھی معنی کیا گیا ہے :

كَذَلِكَ فَلْيَكُنْ

”ایسے ہی ہو“

علامہ منذری نے الترغیب و الترهیب میں یہ بھی نقل کیا ہے :

هُوَ اسْمٌ مِنْ اَسْمَاءِ اللّٰهِ تَعَالٰی

”آمین اللہ کے ناموں میں سے ایک نام ہے۔“

یہ بات مصنف عبدالرزاق میں حضرت ابو ہریرہ رضی اللہ عنہ سے مروی روایت میں بھی

آئی ہے، لیکن وہ روایت ضعیف ہے جیسا کہ حافظ ابن حجر رحمۃ اللہ علیہ نے فتح الباری میں، اور

علامہ مبارکپوریؒ نے تحفۃ الاحوذی میں اور دارقطنی نے تفسیر میں صراحت کی ہے، سنن ابی داؤد میں ایک صحابی حضرت ابو زہیر الثمیریؒ فرماتے ہیں:

إِنَّ آمِينَ مِثْلَ الطَّابِعِ عَلَى الصَّحِيفَةِ.

”[سورہ فاتحہ یادعاء کے بعد] آمین اسی طرح ہے جس طرح خط کے آخر میں مہر ہوتی ہے۔“

پھر انہوں نے وہ حدیث ذکر کی جس میں ہے :

إِنْ خَتَمَ بِآمِينَ فَقَدْ أَوْجَبَ . (1)

”اگر اس نے اپنی دعاء کو آمین پر ختم کیا تو اپنی دعاء قبول کروالی۔“

آمین کے معنی و مفہوم کی تفصیل کتب لغت مثلاً الصحاح للجوهری وغیرہ کے علاوہ کتب حدیث و تفسیر مثلاً الترغیب و الترهیب للمنذری، فتح الباری حافظ ابن حجر، تحفۃ الاحوذی للمبارکپوری، عون المعبود للعظیم آبادی و شرح السنہ بغوی، تفسیر القرآن لابن کثیر اور تفسیر قرطبی وغیرہ میں دیکھی جاسکتی ہے۔ (2)

(1) ابو داؤد مع العون ۲/۲۱۴، فتح الباری حافظ ابن حجر عسقلانی ۲/۲۶۲ و لَمْ

يَتَكَلَّمُ عَلَيْهِ، مشکوٰۃ ۱/۲۶۷-۲۶۸ بتحقیق الشیخ الالبانی وقال بِسَنَدٍ لَّيِّنٍ

، المعجم الکبیر للطبرانی ۲۲/۲۹۷ حدیث: ۷۵۶ .

(2) مختار الصحاح رازی (ص: ۲۷)، مختصر ابن کثیر رفاعی ۱/۱۸۱، تفسیر ابن

کثیر ۱/۳۱۱، فتح الباری ۲/۲۶۲، تحفۃ الاحوذی علامہ عبد الرحمن

مبارکپوری ۲/۶۵، عون المعبود علامہ شمس الدین عظیم آبادی

۲/۲۰۹-۲۱۰، تفسیر قرطبی ۱/۱۱۱، شرح السنہ بغوی بتحقیق الارناؤوط

۳/۶۳، صحیح ابی داؤد للالبانی حدیث: ۸۵۸، صحیح سنن النسائی للالبانی

حدیث: ۱۰۱۹ .

آمین کا کہنا سنتِ رسول اللہ ﷺ سے ثابت، مشروع اور مستحب ہے، اور سورہ فاتحہ کی تکمیل پر آمین کہنے میں کسی کا بھی اختلاف نہیں بلکہ تمام آئمہ و فقہاء کا آمین کہنے پر اتفاق ہے، اور آمین امام و مقتدی، اسی طرح مرد و زن سب کے لئے یکساں ہے، کیونکہ صحیح بخاری و مسلم، ابو عوانہ، ابو داؤد، ترمذی، نسائی، ابن ماجہ، مؤطا امام مالک، المنتقی ابن الجارود، سنن کبریٰ بیہقی، مؤطا امام محمد، مسند شافعی، کتاب الام شافعی، محلی ابن حزم اور مسند احمد میں حضرت ابو ہریرہ رضی اللہ عنہ سے کئی طرق سے مروی ہے کہ نبی اکرم ﷺ نے فرمایا:

إِذَا أَمَّنَ الْإِمَامُ فَأَمَّنُوا، فَإِنَّهُ مَنْ وَاَفَقَ تَأْمِينُهُ تَأْمِينِ الْمَلَائِكَةِ، غُفِرَ لَهُ مَا تَقَدَّمَ مِنْ ذَنْبِهِ. وَقَالَ ابْنُ شَهَابٍ وَكَانَ رَسُولُ اللَّهِ ﷺ يَقُولُ آمِينَ. (3)

”جب امام آمین کہے تو تم بھی آمین کہو، جس کی آمین فرشتوں کی آمین سے مل گئی اس کے سابقہ تمام گناہ بخش دیئے گئے، اور نبی ﷺ بھی آمین کہا کرتے تھے“

فرشتوں کے بھی آمین کہنے کی صراحت صحیح بخاری شریف، نسائی، ابن ماجہ اور شرح السنہ میں مذکور ہے، چنانچہ حضرت ابو ہریرہ رضی اللہ عنہ سے مروی ارشادِ نبوی ﷺ ہے:

(3) شرح السنہ بغوی ۶۰/۳، المحلی ابن حزم ۲۶۴/۳، ارواء الغلیل للالبانی ۲۱۲/۲، مشکوٰۃ ۲۶۳/۱، ترمذی مع التحفہ ۷۸/۲، ابو داؤد ۲۱۱/۲-۲۱۲، صحیح النسائی ۲۰۱/۱، مؤطا مع تنویر الحوالک ۱۰۸/۱-۱۱۱، بخاری مع الفتح ۲۶۲، مسلم مع النووی ۱۲۸/۴-۱۲۹.

إِذَا أَمَّنَ الْقَارِيُ فَأَمَّنُوا ، فَإِنَّ الْمَلَائِكَةَ تُوَمِّنُ فَإِنَّهُ عَنِ وَافَقِ
تَأْمِينُهُ تَأْمِينِ الْمَلَائِكَةِ غُفِرَ لَهُ مَا تَقَدَّمَ مِنْ ذَنْبِهِ . (4)

”جب قراءت کرنے والا آمین کہے تو تم بھی آمین کہو، بے شک فرشتے بھی آمین کہتے ہیں، اور جس کی آمین فرشتوں کی آمین سے مل گئی، اس کے پہلے تمام گناہ بخشے گئے“

ایک حدیث میں تو آمین کہنے کا موقع بھی واضح الفاظ میں بتایا گیا ہے، چنانچہ صحیح بخاری و مسلم، ابو داؤد اور دیگر کتب حدیث میں حضرت ابو ہریرہ رضی اللہ عنہ سے مروی ارشاد نبوی صلی اللہ علیہ وسلم ہے :

إِذَا قَالَ الْإِمَامُ [غَيْرِ الْمَغْضُوبِ عَلَيْهِمْ وَلَا الضَّالِّينَ] ،
فَقُولُوا آمِينَ ، فَإِنَّهُ مَنْ وَافَقَ قَوْلَهُ قَوْلَ الْمَلَائِكَةِ غُفِرَ لَهُ مَا
تَقَدَّمَ مِنْ ذَنْبِهِ . (5)

”جب امام [غَيْرِ الْمَغْضُوبِ عَلَيْهِمْ وَلَا الضَّالِّينَ] کہے تو تم آمین کہو، جس کی آمین فرشتوں کی آمین سے مل گئی، اس کے پہلے تمام گناہ معاف ہو گئے۔“

صحیح مسلم شریف اور ابو داؤد و نسائی کی ایک قدرے طویل حدیث میں یہ الفاظ بھی ہیں، جس کے راوی حضرت ابو موسیٰ اشعری رضی اللہ عنہ ہیں :

وَإِذَا قَالَ : [غَيْرِ الْمَغْضُوبِ عَلَيْهِمْ وَلَا الضَّالِّينَ] فَقُولُوا

(4) بخاری ۲۰۰/۱۱، صحیح النسائی ۲۰۱/۱، شرح السنہ بغوی ۹۱/۳، صحیح ابن ماجہ ۶۹۳، مشکوٰۃ ایضاً .

(5) بخاری ۲۶۶/۲، مسلم ۱۲۹/۴۱۲، بحوالہ بالا واللفظ للبخاری ولمسلم نحوه، صحیح ابی داؤد ۱۷۶/۱، ابو داؤد ۲۰۹/۲، صحیح النسائی ۲۰۱/۱، صحیح الجامع ۷۰۷ .

آمِينَ، يُجِبْكُمْ اللَّهُ..... الخ . (6)

”اور جب [غَيْرِ الْمَغْضُوبِ عَلَيْهِمْ وَلَا الضَّالِّينَ] کہے تو تم آمین کہو، اللہ تمہاری دعاء کو قبول کرے گا۔“

حضرت سرہ بن جناب رضی اللہ عنہ سے طبرانی کبیر میں مروی ہے کہ نبی اکرم صلی اللہ علیہ وسلم

نے فرمایا:

إِذَا قَالَ الْإِمَامُ: [غَيْرِ الْمَغْضُوبِ عَلَيْهِمْ وَلَا الضَّالِّينَ]،

فَقُولُوا آمِينَ، يُجِبْكُمْ اللَّهُ. (7)

”جب امام [غَيْرِ الْمَغْضُوبِ عَلَيْهِمْ وَلَا الضَّالِّينَ] کہے تو تم آمین کہو، اللہ تمہاری دعاء قبول کرے گا۔“

مستدرک حاکم میں حضرت حبیب بن مسلم الفہری رضی اللہ عنہ فرماتے ہیں کہ میں نے

نبی اکرم صلی اللہ علیہ وسلم کو یہ فرماتے ہوئے سنا :

لَا يَجْتَمِعُ مَلَأٌ، فَيَدْعُو بَعْضُهُمْ وَ يُؤَمِّنُ بَعْضُهُمْ إِلَّا أَجَابَهُمُ

اللَّهُ تَعَالَى. (8)

”جب کوئی قوم اکٹھی ہو اور ان میں سے کچھ لوگ دعاء کریں اور کچھ آمین

کہیں، تو اللہ تعالیٰ ان لوگوں کی دعاء کو قبول فرماتا ہے۔“

صحیح بخاری و مسلم، مؤطا امام مالک، نسائی اور شرح السنہ

بعوی میں حضرت ابو ہریرہ رضی اللہ عنہ سے مروی ارشاد نبوی صلی اللہ علیہ وسلم ہے :

إِذَا قَالَ أَحَدُكُمْ [وَلِمُسْلِمٍ هُنَا: فِي الصَّلَاةِ] آمِينَ وَقَالَتِ

(6) مسلم ۱۲۰/۴۱۲ و مشکوٰۃ ایضاً، صحیح الترغیب للالبانی ۲۷۸/۱ .

(7) صحیح الترغیب ۲۰۶/۱ حدیث: ۶۷۲ .

(8) بحوالہ فتح الباری ۲۰۰/۱۱۱ و لَمْ يَتَكَلَّمْ عَلَيْهِ .

الْمَلَائِكَةُ فِي السَّمَاءِ آمِينَ، فَوَافَقَتْ إِحْدَاهُمَا الْأُخْرَى
غُفِرَ لَهُ مَا تَقَدَّمَ مِنْ ذَنْبِهِ . (9)

”جب تم میں سے کوئی شخص صحیح مسلم میں ہے کہ:

نماز میں آمین کہے اور فرشتے آسمان پر آمین کہتے ہیں، ان کی آمین ان کی
آمین سے مل گئی تو گزشتہ تمام گناہ معاف ہو گئے۔“

مصنف عبد الرزاق میں حضرت عکرمہ بیان کرتے ہیں :

صُفُوفُ أَهْلِ الْأَرْضِ عَلَى صُفُوفِ أَهْلِ السَّمَاءِ ، فَإِذَا
وَافَقَ آمِينَ فِي الْأَرْضِ آمِينَ فِي السَّمَاءِ غُفِرَ لِلْعَبْدِ . (10)

”زمین پر بنائی گئی [نمازیوں کی] صفیں آسمان پر بنائی گئی | فرشتوں کی |
صفوں کے برابر ہوتی ہیں، اور جب زمین والوں کی آمین آسمان والوں کی
آمین سے مل گئی تو اس بندے کی مغفرت ہو گئی۔“

یہ روایت بظاہر تو حضرت عکرمہ کی تفسیر ہے، لیکن بقول حافظ ابن حجر :

وَمِثْلَهُ لَا يُقَالُ بِالرَّأْيِ . (11)

”ایسی باتیں اپنی رائے سے نہیں کہی جاتیں | بلکہ اس کی بنیاد میں یقیناً کوئی
حدیث رسول ﷺ ہوگی۔“

ان احادیث شریفہ سے معلوم ہوا کہ سورہ فاتحہ کے اختتام پر آمین کہنا بڑی
فضیلت والا عمل ہے، وہ نماز سے باہر ہو یا نماز میں، اکیلا ہو یا مقتدی ہو یا امام، نماز
پہنجانہ ہو یا جمعہ و جنازہ، عیدین ہو یا تراویح یا چاہے نماز تسبیح ہو، نماز چاشت ہو یا

(9) بخاری ۲/۲۶۶، مسلم ۱۲/۴۱۲، صحیح النسائی (۲/۲۰۲)، شرح السنہ

۹۲/۳، موطا ۱/۱۱۱

(10) بحوالہ فتح الباری ۲/۲۶۵

(11) الفتح ۲/۲۶۵

اؤ امین، چاہے کوئی دوسری نماز ہو اس میں کوئی فرق نہیں، البتہ مالکیہ کے نزدیک امام کو آمین نہیں کہنی چاہیے، صرف مقتدی ہی کہیں اور ان کا استدلال صحیحین، اور مؤطا امام مالک اور ابوداؤد نیز دیگر کتب والی حضرت ابو ہریرہ رضی اللہ عنہ والی اس حدیث سے ہے جس میں وہ بیان فرماتے ہیں کہ نبی صلی اللہ علیہ وسلم نے فرمایا :

إِذَا قَالَ الْإِمَامُ: غَيْرِ الْمَغْضُوبِ عَلَيْهِمْ وَلَا الضَّالِّينَ
فَقُولُوا: آمِينَ... الخ. (12)

”جب امام [غَيْرِ الْمَغْضُوبِ عَلَيْهِمْ وَلَا الضَّالِّينَ] کہے تو تم آمین کہو۔
مالکیہ کہتے ہیں کہ یہ حدیث اس بات کی دلیل ہے کہ آمین نہ کہے۔ (13)“
جب کہ دیگر تمام آئمہ و فقہاء کا استدلال صحیحین و سنن وغیرہ کی ان دوسری تمام احادیث سے ہے جن میں ہے :

إِذَا أَمَّنَ الْإِمَامُ فَأَمِّنُوا..... الخ.
”جب امام آمین کہے تو تم بھی آمین کہو۔“

تمام سابقہ گناہوں کی بخشش :

ان احادیث میں یہ بات بھی آگئی ہے کہ نمازیوں کی صفیں جس طرح زمین پر ہوتی ہیں اسی طرح ہی فرشتوں کی صفیں آسمان پر ہوتی ہیں اور وہ بھی آمین کہتے ہیں، اور جس کی آمین فرشتوں کی آمین سے مل گئی اس کے تمام سابقہ صغیرہ گناہ بخشے گئے، البتہ کبیرہ گناہ توبہ کے بغیر نہیں بخشے جاتے۔ اور ابن ماجہ کے بعض غیر متداول نسخوں اور مصنف ابن ابی شیبہ میں سابقہ گناہوں کے ساتھ ہی ((وَمَا تَأَخَّرَ)) کے الفاظ

(12) حاشیہ نمبر: ۵

(13) المغنی ابن قدامہ ۱۶۰/۲-۱۶۱ بتحقیق الترمذی

بھی ہیں کہ آئندہ کے گناہ بھی بخشے گئے، لیکن یہ الفاظ محدثین کرام کے نزدیک صحیح نہیں ہیں۔ (14)

پھر یہی کیا کم ہے کہ باادب طریقہ سے محض ایک لفظ آمین کہنے سے پہلے والے تمام صغیرہ گناہ معاف ہو جاتے ہیں، یہ بھی تو رحمت الہی ہے ورنہ اتنا کہنے والا کون سا تیر مارتا ہے۔

ان احادیث میں جو آیا ہے کہ جس کی آمین فرشتوں کی آمین کے موافق آگئی یا ان کی آمین سے مل گئی اس کے پہلے تمام گناہ بخشے جاتے ہیں تو ان کی آمین کے باہم موافق آنے یا ملنے کے کئی معنی بیان کیے گئے ہیں مثلاً :

فرشتوں کے آمین کہنے کے وقت سے نمازیوں کے آمین کہنے کے وقت کا ملنا، اسی طرح آواز اور انداز کا ملنا وغیرہ۔

فرشتوں کا آمین کہنا:

سابق میں ہم نے آمین کہنے کی فضیلت پر مشتمل جو احادیث بیان کی ہیں، ان میں یہ بات بھی آگئی ہے کہ آسمان پر فرشتے بھی زمین کے نمازیوں کے ساتھ ہی آمین کہتے ہیں۔ اور جس کی آمین فرشتوں کی آمین کے موافق آگئی اس کے سابقہ تمام صغیرہ گناہ بخشے گئے، یہاں پہلی بات تو وضاحت طلب یہ ہے کہ آسمان کے تمام فرشتے نمازیوں کے ساتھ آمین کہتے ہیں یا کچھ؟

تو اس سلسلہ میں شارحین حدیث میں سے امام نووی شارح مسلم اور صاحب فتح الباری نے یہ وضاحت فرمائی ہے کہ بظاہر تو یہی معلوم ہوتا ہے کہ آسمان کے سبھی فرشتے آمین کہتے ہیں، جب کہ یہ کہا گیا ہے کہ ان سے مراد صرف

مخافین ہیں سب نہیں، اور یہ بھی کہا گیا ہے کہ اگر ان سے مراد مخافین فرشتے نہیں تو پھر وہ فرشتے مراد ہیں جو باری باری زمین پر نازل ہوتے ہیں، اور جو صحیح تر بات ہے وہ یہ کہ ان سے مراد وہ فرشتے ہیں جو اس نماز میں حاضر ہوتے ہیں وہ زمین پر ہوں یا آسمان پر۔ (15)

موافقت کا معنی:

دوسری بات یہ کہ نمازیوں کی آمین کے فرشتوں کی آمین سے مل جانے یا اس کے موافق آجانے کا معنی و مفہوم بھی مختلف اہل علم نے الگ الگ بیان کیا ہے، چنانچہ امام ابن حبان نے جب اس حدیث کو اپنی صحیح میں روایت کیا تو ساتھ ہی یہ معنی لکھا کہ اس موافقت سے مراد یہ ہے کہ فرشتوں کے اخلاص سے موافقت ہو جائے۔ (16)

یہی بات بعض دیگر علماء نے بھی کہی ہے اور فرشتوں کی بعض صفات حمیدہ سے موافقت کا معنی مراد لیا ہے، اور کسی نے کوئی دوسرا معنی بیان کیا ہے، جس کی تفصیل فتح الباری، شرح مسلم نووی، تحفہ الاحوذی اور دوسری شروح حدیث میں دیکھی جاسکتی ہے۔ البتہ حافظ ابن حجرؒ نے یہ اور دیگر مختلف مفاہیم و معانی ذکر کرنے کے ساتھ ساتھ جس معنی کو ترجیح دی ہے وہ یہ کہ اس موافقت سے مراد یہ ہے:

المُؤَافَقَةُ فِي الْقَوْلِ وَالزَّمَانِ .

”آمین کہنے کی آواز اور اس کے وقت میں موافقت آجائے۔“

یعنی بیک وقت بیک زبان اور بیک انداز ہو تو ایسے نمازی کے تمام سابقہ صغیرہ گناہ معاف ہو جاتے ہیں .

(15) فتح الباری ۳۶۵/۲، عون المعبود ۲۱۱/۲ .

(16) الاحسان بترتیب ابن حبان بتحقیق الارناؤوط ۱۰۶/۵-۱۰۷ .

اس قدر ثواب کی حکمت:

البدربن المنیر نے انداز اور وقت میں فرشتوں کے ساتھ موافقت کرنے کے اس قدر ثواب کی حکمت یہ بیان کی ہے کہ اس ثواب کے حصول کے لیے نمازی و مقتدی پوری طرح باہوش اور متوجہ رہے، اور غفلت سے کہیں اس وظیفہ آمین کو ادا کرنے میں لمحہ بھر کی تقدیم و تاخیر نہ کرنے پائے اور فرشتے چونکہ ہمہ وقت مستعد رہتے ہیں، غفلت نام کی ان میں کوئی چیز نہیں ہے، لہذا جس کی آمین ان کی آمین سے مل گئی وہ گویا کہ نماز میں پوری مستعدی اور توجہ سے موجود ہے، اور اسی پر اسے یہ اجر و ثواب ملتا ہے۔ (17)

آمین سے چڑنے پر وعید:

آمین کو اس کے آداب کے ساتھ کہنے کا جہاں اس قدر اجر و ثواب ہے وہیں یہ بات بھی ذہن میں رکھیں کہ بعض احادیث میں آمین کہنے پر چڑنے والوں کو بھی بڑی سخت وعید سنائی گئی ہے، چنانچہ الادب المفرد امام بخاری، سنن ابن ماجہ، صحیح ابن خزیمہ اور مسند احمد و سراج میں ام المومنین حضرت عائشہؓ سے مروی ہے کہ نبی اکرم ﷺ نے فرمایا:

مَا حَسَدْتُمْ الْيَهُودَ عَلَى شَيْءٍ مَا حَسَدْتُمْ عَلَى السَّلَامِ
وَالْتَّامِينَ .

”یہودی تمہارے ساتھ اتنا حسد کسی دوسری بات پر نہیں کرتے جتنا حسد وہ

(17) الادب المفرد امام بخاری (ص: ۴۳۷)، شرح مسلم نووی ۱۳۰/۴۱۲، فتح

الباری ۳۶۵/۲، عون المعبود ۲۱۱/۲، تحفة الاحوذی ۷۹/۲، صحیح ابن

ماجہ للالبانی (ص: ۶۹۷)، الصحیحہ للالبانی: ۶۹۱، صحیح الترغیب

: ۵۱۵، الجامع الصحیح: ۵۶۱۳ .

تمہارے باہم سلام کہنے اور آمین کہنے پر کرتے ہیں۔“
مسند احمد میں حدیث اس طرح ہے کہ نبی اکرم ﷺ کے سامنے یہودیوں کا ذکر ہوا تو آپ ﷺ نے فرمایا:

إِنَّهُمْ لَمْ يَحْسُدُونَا عَلَى شَيْءٍ كَمَا حَسَدُونَا عَلَى الْجُمُعَةِ
الَّتِي هَدَانَا اللَّهُ لَهَا وَضَلُّوا عَنْهَا ، وَعَلَى الْقِبْلَةِ الَّتِي
هَدَانَا اللَّهُ لَهَا وَضَلُّوا عَنْهَا ، وَعَلَى قَوْلِنَا خَلْفَ الْإِمَامِ :
آمِينَ . (18)

”وہ ہمارے ساتھ کسی معاملہ میں اتنا حسد نہیں کرتے جتنا وہ جمعہ کے بارے میں حسد کرتے ہیں کہ اللہ نے ہمیں یہ عطا فرمایا اور وہ اس سے بے بہرہ رہے اور قبلہ و کعبہ کے معاملہ میں بھی کہ انہیں تو وہ نصیب نہ ہوا، البتہ ہمارے مقدّر میں وہ آگیا، اور امام کے پیچھے ہمارے آمین کہنے پر بھی وہ بہت حسد کرتے ہیں۔“

اسی موضوع کی ایک دوسری روایت سنن ابن ماجہ میں حضرت ابن عباس رضی اللہ عنہما بھی مروی ہے، اس میں ہے:

مَا حَسَدْتُمْ الْيَهُودَ عَلَى شَيْءٍ مَّا حَسَدْتُمْ عَلَى آمِينَ
فَأَكْثَرُوا مِنْ قَوْلِ آمِينَ . (19)

”یہودی تمہارے ساتھ کسی چیز پر اتنا حسد نہیں کرتے جتنا وہ تمہارے آمین

(18) الادب المفرد (ص: ۴۳۷)، مجمع الزوائد علامہ ہیثمی ۱۱۵۱/۲۱، بحوالہ

صحیح الترغیب ۲۷۸/۱، صفة صلوة النبی ﷺ للالبانی ص: ۸۳، فتح الباری

۲۰۰/۱۱

(19) ضعيف ابن ماجه للالبانى (ص: ۶۶)، فتح الباری ۲۰۰/۱۱، تفسیر ابن کثیر

۳۱/۱، ضعيف الجامع الصغير للالبانى حديث: ۵۰۵۵ .

کہنے پر کرتے ہیں، لہذا تم بکثرت آمین کہا کرو۔“

اس روایت کی سند میں ایک راوی طلحہ بن عمرو ہے جسے محدثین کرام نے ضعیف کہا ہے، لہذا یہ سند تو ضعیف ہے جیسا کہ امام ابن کثیر نے اپنی تفسیر میں لکھا ہے اور محدث البانی نے اسے ضعیف سنن ابن ماجہ میں وارد کیا ہے، البتہ پہلی حدیث چونکہ اسی معنی اور مفہوم کی ہے، لہذا یہ روایت نہ بھی ہوتی تو آمین کہنے پر اور کہنے والوں سے چونے پر جو وعید اس پہلی روایت میں ہے وہی بات بہت کافی ہے، اور اس موضوع کی صحیح حدیث ہونے کی وجہ ہی ہوگی کہ فتح الباری میں حافظ ابن حجر نے حدیث ابن عباس رضی اللہ عنہ کو نقل کیا ہے مگر اس پر کوئی کلام نہیں کیا، جبکہ ان کا یہ انداز اس روایت کے حسن ہونے کا پتہ دیتا ہے، لیکن اس روایت سے قطع نظر اصل بات جب صحیح حدیث سے ثابت ہے تو پھر یہ دوسری روایت حسن ہو یا ضعیف السند اس سے کوئی فرق نہیں پڑتا، اس موضوع کی تائید اس حدیث سے بھی ہوتی ہے جو کہ مجتم طبرانی اوسط میں ہے، جس میں ارشاد نبوی صلی اللہ علیہ وسلم کے الفاظ یوں مروی ہیں :

إِنَّ الْيَهُودَ قَدْ سَتَمُوا دِينَهُمْ وَهُمْ قَوْمٌ حَسَدٌ وَلَمْ يَحْسُدُوا
الْمُسْلِمِينَ إِلَّا عَلَىٰ أَفْضَلِ ثَلَاثٍ: رَدُّ السَّلَامِ وَاقَامَةُ
الصُّفُوفِ وَقَوْلُهُمْ خَلْفَ إِمَامِهِمْ فِي الْمَكْتُوبَةِ: آمِينَ. (20)

”بے شک یہودی اپنے دین سے اکتا چکے ہیں اور وہ بڑی حاسد قوم ہے،
اور مسلمانوں سے وہ تین انتہائی فضیلت والی چیزوں پر حسد کرتے ہیں [اور
وہ ہیں:]“

① سلام کا جواب دینا۔ ② صفیں بنانا۔

③ اور فرض نماز میں امام کے پیچھے آمین کہنا۔“

(20) مجمع الزوائد ۱۱۶/۲/۱ وَحَسَنَةٌ .

نسخہ مغفرت و قبولیت اور امر مصطفیٰ ﷺ:

غرض آمین کہنے سے اور کہنے والوں سے چوڑے کی ضرورت نہیں بلکہ یہ تو گناہوں کی مغفرت اور قبولیتِ دعاء کے لیے ایک نسخہ ہے، جیسا کہ سابق میں ہم احادیث ذکر کر آئے ہیں، انہی میں مستدرک حاکم کی یہ حدیث بھی گزری ہے کہ نبی اکرم ﷺ نے فرمایا:

لَا يَجْتَمِعُ مَلَأٌ، فَيَدْعُو بَعْضُهُمْ وَيَوْمَنُ بَعْضُهُمْ إِلَّا أَجَابَهُمُ
اللَّهُ تَعَالَى. (21)

”جب کوئی قوم مل جائے اور ان میں سے بعض دعاء کریں، اور کچھ آمین کہیں تو اللہ اس کی سن لیتا ہے۔“

ایسے ہی صحیح مسلم و ابوداؤد والی حدیث میں ارشاد نبوی ﷺ ہے:

وَإِذَا قَالَ: غَيْرِ الْمَغْضُوبِ عَلَيْهِمْ وَلَا الضَّالِّينَ فَقُولُوا
آمِينَ، يُجِيبَكُمُ اللَّهُ. (22)

”جب [امام] غَيْرِ الْمَغْضُوبِ عَلَيْهِمْ وَلَا الضَّالِّينَ کہے تو تم آمین کہو، اللہ تمہاری سن لے گا۔“

اس میں چوڑے کی بات ہی کیا ہے؟ جب کہ خود نبی اکرم ﷺ آمین کہا کرتے تھے، اور آپ ﷺ نے بے شمار امر آمین کہنے کا حکم بھی فرمایا ہے، جیسا کہ ذکر کی گئی احادیث کے الفاظ ہیں:

إِذَا أَمَّنَ الْإِمَامُ فَأَمِنُوا، إِذَا أَمَّنَ الْقَارِئُ فَأَمِنُوا، وَإِذَا قَالَ
الْإِمَامُ غَيْرِ الْمَغْضُوبِ عَلَيْهِمْ وَلَا الضَّالِّينَ فَقُولُوا: آمِينَ.

(21) دیکھئے تخریج نمبر: ۸.

(22) دیکھئے تخریج نمبر: ۶.

”جب امام آمین کہے تو تم بھی آمین کہو، جب قراءت کرنے والا آمین کہے تو تم بھی آمین کہو، اور جب امام [غَيْرِ الْمَغْضُوبِ عَلَيْهِمْ وَلَا الضَّالِّينَ] کہے تو تم آمین کہو۔“

ان سب احادیث میں ((أَمِنُوا)) اور ((قُولُوا)) سب امر کے صیغے ہیں اور امر کا صیغہ عموماً وجوب کے لئے ہوتا ہے، یہی وجہ ہے کہ بعض اہل علم خصوصاً اہل ظاہر نے مقتدی کے لئے آمین کہنے کو واجب قرار دیا ہے، اور امام و منفرد کے لئے مندوب . (23)

یہ تو ہوا بصیغہ امر نبی اکرم ﷺ کا ارشاد، جس پر ہمیں عمل کرنا چاہیے۔

عملِ مصطفیٰ ﷺ:

اب آئیے اس سلسلہ میں خود نبی اکرم ﷺ کا عمل مبارک بھی کتب حدیث سے تلاش کریں، چنانچہ جزء القراءة امام بخاری اور ابو داؤد و ترمذی میں حضرت وائل بن حجر رضی اللہ عنہ سے مروی ایک حدیث ہے جس میں وہ فرماتے ہیں:

سَمِعْتُ النَّبِيَّ ﷺ قَرَأَ: غَيْرَ الْمَغْضُوبِ عَلَيْهِمْ وَلَا الضَّالِّينَ وَقَالَ: آمِينَ، وَمَدَّ بِهَا صَوْتَهُ. ﴿ (24)

”میں نے نبی اکرم ﷺ کو ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ پڑھتے سنا، جس کے بعد آپ ﷺ نے آمین کہا اور آواز کو لمبا کھینچا۔“

(23) فتح الباری ۲/۲۶۴، سبل السلام شرح بلوغ المرام علامہ صنعانی ۱/۱۷۳، نیل الاوطار امام شوکانی ۱/۲۴۹۔

(24) ابو داؤد ۳/۲۰۵ وَصَحْحَةُ الْأَلْبَانِيِّ فِي صِفَةِ الصَّلَاةِ (ص: ۵۳)، ترمذی ۲/۶۵-۶۶، جزء القراءة امام بخاری مترجم اردو (ص: ۱۱۶)، صحیح ابی داؤد ۱/۱۷۶، ابو داؤد ۱/۱۷۶، مسند احمد ۴/۳۱۶، تلخیص الحبیر ابن حجر ۱/۲۳۶، دار قطنی ۱/۳۳۳-۳۳۴، سنن البیہقی ۲/۵۷۔

اس حدیث کی سند کو امام ترمذی نے حسن قرار دیا ہے، اور بعض دیگر کبار محدثین حتیٰ کے علماء احناف نے بھی اسے حید کہا ہے۔ (25)

ابوداؤد میں ایک دوسرے طریق سے مروی حدیث میں حضرت وائل بن حجرؓ بیان فرماتے ہیں:

إِنَّهُ صَلَّى خَلْفَ رَسُولِ اللَّهِ ﷺ فَجَهَرَ بِآمِينَ وَسَلَّم عَنْ يَمِينِهِ وَعَنْ شِمَالِهِ حَتَّى رَأَيْتُ بَيَاضَ خَدِّهِ. (26)

”انہوں نے نبی اکرم ﷺ کے پیچھے نماز پڑھی آپ ﷺ نے بلند آواز سے آمین کہی، اور آپ ﷺ نے دائیں بائیں دونوں جانب سلام پھیرا، یہاں تک کہ میں نے آپ ﷺ کے رخسار کی سفیدی دیکھی۔“

کتب حدیث میں سے صحیح ابن حبان، دارقطنی، بیہقی اور مستدرک حاکم میں حضرت ابو ہریرہؓ بیان فرماتے ہیں:

كَانَ رَسُولُ اللَّهِ ﷺ إِذَا فَرَغَ مِنْ قِرَاءَةِ أَمِّ الْقُرْآنِ رَفَعَ صَوْتَهُ وَقَالَ: آمِينَ. (27)

”نبی اکرم ﷺ جب سورہ فاتحہ کی قراءت سے فارغ ہوتے تو بلند آواز سے آمین کہتے تھے۔“

اس حدیث کی سند کو دارقطنی نے حسن کہا ہے، اور امام بیہقی نے ان کی تحسین کو برقرار رکھا ہے، اور امام حاکم نے اسے بخاری و مسلم کی شرائط کے مطابق صحیح کہا ہے، اور علامہ ذہبی نے ان کی موافقت کی ہے۔ (التلخیص)

(25) دیکھئے سلسلہ الاحادیث الصحیحہ للالبانی ۷۵۵/۱، تحفۃ الاحوذی ۶۸/۲

(26) ابو داؤد ۲۰۸/۳، الصحیح ۷۵۵/۱، صحیح ابی داؤد ۱۷۶/۱

(27) الاحسان ۱۱۲/۵، الصحیح ۷۵۳/۱، التلخیص الحبیر ۲۳۶/۱/۱ دارقطنی

۱۲۷، ابن حبان ۴۶۲

لیکن خود علامہ ذہبی نے اپنی ضعیفاء میں اور حافظ ابن حجر نے التقریب میں اس کی سند کے ایک راوی اسحاق بن ابراہیم پر کلام کیا ہے، اور اسے ضعیف کہا ہے . (28)

یہ تو ہوا اس سند کے بارے میں جب کہ یہ حدیث ایک دوسرے طریق سے بھی مروی ہے جو سنن ابی داؤد اور ابن ماجہ میں ہے، وہاں حضرت ابو ہریرہ رضی اللہ عنہ فرماتے ہیں :

كَانَ رَسُولُ اللَّهِ ﷺ إِذَا تَلَا غَيْرَ الْمَغْضُوبِ عَلَيْهِمْ وَلَا الضَّالِّينَ قَالَ: آمِينَ حَتَّى يَسْمَعَ مَنْ يَلِيهِ مِنَ الصَّفِّ الْأَوَّلِ.
 ”رسول اللہ ﷺ جب ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ پڑھتے تھے تو آمین کہتے، یہاں تک کہ صفِ اول میں آپ ﷺ کے قریب کھڑے لوگ آپ ﷺ کی آواز سنتے تھے۔“
 ابن ماجہ میں یہ الفاظ بھی ہیں :

﴿فَيُرْتَجُّ بِهَا الْمَسْجِدُ﴾ (29)

”آمین کی آواز سے مسجد گونج جاتی تھی۔“

جب کہ اس کی سند کو بھی علامہ بوصیری نے مصباح الزجاجة فی زوائد ابن ماجہ میں، حافظ ابن حجر نے التقریب میں اور علامہ البانی نے سلسلہ الأحادیث الصحیحہ میں ابو عبد اللہ نامی راوی کے مجہول الحال اور ایک دوسرے راوی بشر بن رافع کے ضعیف ہونے کی وجہ سے ضعیف قرار دیا ہے . (30)

(28) الصحیحہ ۷۵۴/۱ .

(29) ابو داؤد ۲۰۸/۳-۲۰۹، ضعیف ابن ماجہ (ص: ۶۶) .

(30) التقریب لابن حجر (ص: ۶۱)، سلسلہ الاحادیث الصحیحہ ۷۵۴/۱ .

البتہ حافظ ابن حجر نے ابو عبد اللہ کو مقبول قرار دیا ہے۔ (31)

حدیث کے ان دونوں طرق پر تو کلام کیا ہے، لیکن فی نفسہ حدیث صحیح و قوی ہے، بلکہ مختلف طرق و اسانید پر مشتمل ان احادیث کا مجموعہ درجہ صحت کو پہنچ چکا ہے، جیسا کہ کبار محدثین کرام کی تصریحات ہم نے ذکر کی ہیں۔ اور ان احادیث کے مجموعی مفاد سے ایک بات جو پوری طرح واضح ہے وہ یہ کہ نبی اکرم ﷺ کا خود اپنا عمل مبارک یہ رہا ہے کہ آپ ﷺ سورہ فاتحہ مکمل کرنے کے بعد آمین کہا کرتے تھے، لہذا سورہ فاتحہ کے اختتام پر آمین کہنا جس طرح امر نبوی ﷺ ہے، اسی طرح ہی عمل مصطفوی ﷺ بھی ہے، جب ان سب احادیث کو بغور دیکھا جائے تو اس میں کسی قسم کا کوئی شبہ نہیں رہ جاتا کہ سورہ فاتحہ کے خاتمہ پر آمین کہنا، نبی اکرم ﷺ کی سنت ہے، اور کوئی چاہے اکیلا ہو یا امامت کروارہا ہو اور چاہے مقتدی ہو، ہر کسی کے لئے آمین کہنا سنت ہے۔

آمین بالجہر بالسِر کے مذاہب:

اب باری ہے اس موضوع کی کہ آمین بلا آواز کہی جائے یا آواز کے ساتھ یعنی آمین بالجہر سکت ہے یا آمین بالسِر؟ اور کیا امام و مقتدی سب جہری نمازوں میں جہراً آمین کہیں یا صرف امام ہی جہراً کہے اور مقتدی سراً کہیں؟

اس سلسلہ میں کل تین مذاہب ہیں، دو تو بڑے معروف ہیں، ایک یہ کہ امام و مقتدی سبھی جہری نمازوں میں جہراً آمین کہیں، دوسرا یہ کہ نمازیں سرتی ہوں یا جہری امام و مقتدی سبھی سراً یعنی بلا آواز آمین کہیں۔

اور اس سلسلہ میں ایک تیسرا مسلک یہ ہے کہ جہری نمازوں میں صرف امام جہراً آمین کہے مقتدی ہر نماز میں صرف سراً ہی آمین کہیں اور ظاہر ہے کہ ان تینوں میں سے

دو تو معروف مسلک ہیں، جہراً آمین والا بھی اور سرّاً آمین والا بھی، جبکہ کتاب الام میں امام شافعی اس تیسرے مسلک کے قائل تھے۔ (32)

بعض اہل علم [شیخ البانی] نے اس مسلک کو پہلے اوسط واعدل مذہب قرار دیا، لیکن بعد میں حقیقت کھل جانے پر اس سے رجوع کر لیا۔ (33)

ان کا استدلال بھی انہی احادیث سے ہے جو کہ ابھی ابھی ہم نے ذکر کی ہیں، یا جو اس معنی کی دوسری احادیث بھی ہیں جن میں نبی اکرم ﷺ کے بارے میں:

((رَفَعَ صَوْتَهُ وَقَالَ: آمِينَ))

اور

((قَالَ آمِينَ يَسْمَعُ مَنْ يَلِيهِ مِنَ الصَّفِّ الْأَوَّلِ))

اور

((قَالَ آمِينَ وَمَدَّ بِهَا صَوْتَهُ))

اور

((فَجَهَرَ بِآمِينَ))

جیسے الفاظ وارد ہوئے ہیں جو امام کے آمین بالجہر کہنے کا پتہ دیتے ہیں۔ جب کہ امام ترمذی اور دوسرے علماء نے امام شافعی سے نقل کیا ہے کہ وہ امام و مقتدی دونوں کے بالجہر آمین کہنے کے قائل تھے، جو کہ دو معروف مذاہب میں سے ایک مذہب ہے۔

(32) عمدة القاری للعینی ۵۰/۶/۳

(33) صفة الصلوة (ص: ۱۰۲)، الصحیحہ ۷۵۵/۱، سلسلہ الاحادیث - صفحہ ۱۰۲

لللبانی ۳۶۸/۲-۳۶۹ و الرجوع إلى الحق فضيلة [حق کی طرف رجوع کرنا ہی افضل و ضروری ہے]

آمین بالجبر:

جب کہ اس سلسلہ کے دو معروف مذاہب میں سے ایک یہی ہے کہ سبزی نمازوں میں تو امام سبزی آقرآت کرتا ہے، لہذا وہ سبزی آمین کہے گا، اور مقتدیوں کے لئے بھی چونکہ سورہ فاتحہ پڑھنا ضروری ہے [جیسا کہ اس موضوع پر مشتمل اپنی کتاب میں ہم تفصیل ذکر کر چکے ہیں۔ (34)]

لہذا وہ بھی جب سبزی نماز میں ہوں تو اختتام فاتحہ پر سبزی آمین کہیں، البتہ جب نماز جہری ہو، امام بلند آواز سے قراءت کر رہا ہو اور سورہ فاتحہ کی قراءت مکمل کرے، تو امام و مقتدی سب مل کر اور بیک زبان ہو کر باواز بلند آمین کہیں، اور آواز بھی ایسی بلند ہو کہ اس میں چیخ و چنگاڑ کا سا انداز نہ ہو بلکہ دھیمے لہجے میں اور بڑے اچھے انداز سے سب مل کر اس طرح آمین کہیں کہ اس سے مسجد میں گونج پیدا ہو جائے، جیسا کہ ان عرب ممالک کی مساجد میں عموماً مروج ہے، سوائے ان چند گنی جتنی مساجد کے جن میں عرب نمازی نہیں ہوتے اور نہ ہی عرب امام۔

اس مسلک والوں کا استدلال ان احادیث صحیحہ و مرفوعہ اور آثار صحابہ سے ہے، جن میں آمین بالجبر کا ذکر وارد ہوا ہے۔ اور یہ جمہور اہل علم کا مسلک ہے، جیسا کہ حضرت وائل بن حجر رضی اللہ عنہ والی حدیث جبر کے بعد امام ترمذی فرماتے ہیں:

وَبِهِ يَقُولُ غَيْرُ وَاحِدٍ مِّنْ أَهْلِ الْعِلْمِ مِنْ أَصْحَابِ النَّبِيِّ
ﷺ وَالتَّابِعِينَ وَمَنْ بَعْدَهُمْ يَرَوْنَ أَنَّ يَرْفَعُ الرَّجُلُ

(34) "قراءۃ فاتحہ خلف الامام" کے موضوع پر مشتمل نمازی ریڈیائی تقاریر بھی کتابی شکل میں مرتب ہو چکی ہیں اور عنقریب اسے زیور طباعت سے آراستہ کروا کر آپ کی خدمت میں پیش کر دیا جائے گا ان شاء اللہ۔

صَوْتَهُ بِالتَّامِينَ وَلَا يُخْفِيهَا، وَبِهِ يَقُولُ الشَّافِعِيُّ وَأَحْمَدُ وَ

اسحاق: (35)

”نبی اکرم ﷺ کے صحابہ و تابعین اور بعد کے کئی اہل علم کا قول یہی ہے کہ آدمی بلند آواز سے آمین کہے، آہستگی سے نہیں، امام شافعی، احمد بن حنبل اور اسحاق بن راہویہ رحمہم اللہ کا بھی یہی قول ہے۔“

امام نووی اور حافظ ابن حجر نے اسے ہی امام بخاری اور جمہور اہل علم کا مذہب

قرار دیا ہے۔ (36)

آمین بالجہر کے دلائل

اس مسلک کی تائید جن دلائل سے ہوتی ہے، ان میں سے بعض احادیث تو ذکر

کی جا چکی ہیں، مثلاً:

پہلی دلیل:

جزء القراءۃ امام بخاری اور ابو داؤد و ترمذی میں حضرت وائل بن

حجر رضی اللہ عنہ فرماتے ہیں:

سَمِعْتُ النَّبِيَّ ﷺ قَرَأَ: غَيْرَ الْمَغْضُوبِ عَلَيْهِمْ وَلَا

الضَّالِّينَ وَقَالَ: آمِينَ، وَمَدَّ بِهَا صَوْتَهُ. (37)

”میں نے نبی اکرم ﷺ کو ﴿غَيْرَ الْمَغْضُوبِ عَلَيْهِمْ وَلَا الضَّالِّينَ﴾

پڑھتے سنا، اس کے بعد آپ ﷺ نے آمین کہی اور آواز کو کھینچا۔“

(35) ترمذی ۶۸۱۲-۶۹، صحیح الترمذی ۷۹/۱

(36) الفتح ۲۶۴/۲، شرح مسلم ۱۳۰/۴۱۲

(37) دیکھئے تخریج نمبر: ۲۴

اس حدیث کو امام ترمذی نے حسن کہا ہے اور بعض کبار محدثین کے علاوہ محدث و علماء احناف مثلاً شیخ عبدالحق دہلوی نے ترجمہ مشکوٰۃ میں، ابوالطیب مدنی نے شرح ترمذی میں اور ابن الترمکانی نے الجوهر النقی میں اسے صحیح قرار دیا ہے۔ (38)

ابوداؤد کی ایک روایت میں صحیح سند کے ساتھ ((رَفَعَ بِهَا صَوْتَهُ)) کے الفاظ بھی وارد ہوئے ہیں، ایسے ہی ایک دوسری روایت میں ((فَجَهَرَ بِأَمِينٍ)) کے الفاظ بھی ہیں، جن سے ((وَمَدَّ بِهَا صَوْتَهُ)) کی تفسیر و تشریح بھی سامنے آجاتی ہے۔ (39)

شیخ عبدالحق حنفی نے اللمعات میں اسے ہی اختیار کیا ہے۔

دوسری دلیل:

دوسری دلیل ابوداؤد میں ایک دوسرے طریق سے انہی حضرت وائل رضی اللہ عنہ سے ہی مروی ہے جس میں ہے:

أَنَّهُ صَلَّى خَلْفَى الرَّسُولِ صَلَّى اللَّهُ عَلَيْهِ وَسَلَّمَ فَجَهَرَ بِأَمِينٍ. (40)

”انہوں نے نبی صَلَّى اللَّهُ عَلَيْهِ وَسَلَّمَ کے پیچھے نماز پڑھی، آپ صَلَّى اللَّهُ عَلَيْهِ وَسَلَّمَ نے بلند آواز سے آمین کہی۔“

تیسری دلیل:

آمین بالجہر کے قائلین کی تیسری دلیل سنن ابن ماجہ، دارقطنی اور مسند احمد میں حضرت وائل رضی اللہ عنہ سے ہی مروی وہ حدیث بھی ہے جس میں فرماتے ہیں:

(38) التحفه ۶۸۱۲ .

(39) دیکھئے ابو داؤد ۲۰۵۱۳، تحفه الاحوذی ۶۶۱۲-۶۷ .

(40) صحیح ابی داؤد حدیث: ۸۲۵-۱۷۶۱، نیز دیکھئے تخریج نمبر: ۲۶ .

صَلَّيْتُ مَعَ النَّبِيِّ ﷺ فَلَمَّا قَالَ: وَلَا الضَّالِّينَ، قَالَ: آمِينَ، فَسَمِعْنَا مِنْهُ. (41)

”میں نے نبی اکرم ﷺ کے پیچھے نماز پڑھی، جب آپ ﷺ نے ﴿وَلَا الضَّالِّينَ﴾ پڑھا، تو آمین کہا اور ہم نے اس کی آواز آپ ﷺ سے سنی۔“

چوتھی دلیل:

ان حدیثوں کی تائید حضرت ابو ہریرہ ؓ سے مروی دو حدیثوں سے بھی ہوتی ہے، جن کی اسناد پر اگرچہ کلام کیا گیا ہے جیسا کہ ہم پہلے ذکر کر چکے ہیں، تاہم اس کا جواب بھی دوسرے محدثین نے دیا ہے، ان میں سے پہلی حدیث صحیح ابن حبان ہوارقطنی، بیہقی اور مستدرک حاکم میں ہے، جس میں حضرت ابو ہریرہ ؓ فرماتے ہیں:

كَانَ رَسُولُ اللَّهِ ﷺ إِذَا فَرَّغَ مِنْ قِرَاءَةِ آيَةِ الْقُرْآنِ رَفَعَ صَوْتَهُ وَقَالَ آمِينَ. (42)

”نبی اکرم ﷺ سورہ فاتحہ کو مکمل کرنے کے بعد بلند آواز سے آمین کہتے تھے۔“

پانچویں دلیل:

حضرت ابو ہریرہ ؓ کی دوسری حدیث سنن ابوداؤد، ابن ماجہ میں ایک دوسری سند سے مروی ہے، جس میں وہ بیان کرتے ہیں:

كَانَ رَسُولُ اللَّهِ ﷺ إِذَا تَلَا: غَيْرَ عَلَيْهِمْ وَلَا

(41) صحیح ابن ماجہ ۱/۱۴۲، الصحیحہ حدیث: ۴۶۴، مشکوٰۃ ۱/۲۶۷

• التکخیص الحبیر ۱/۱/۲۳۷

(42) دیکھئے تخریج نمبر: ۲۷

الضَّالِّينَ، قَالَ: آمِينَ حَتَّى يَسْمَعَ مَنْ يَلِيهِ مِنَ الصَّفِّ

الْأَوَّلِ. [وَزَادَ ابْنُ مَاجَةَ] فَيَرْتَجُّ بِهَا الْمَسْجِدَ. (43)

”نبی اکرم ﷺ جب ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ پڑھتے تو

آمین کہتے تھے، یہاں تک کہ صفِ اول والے آپ ﷺ کے قریب کھڑے

نمازی بھی آپ کی آواز سن لیتے تھے۔ [اور ابن ماجہ میں یہ الفاظ بھی ہیں]

آمین کی آواز سے مسجد گونج جاتی تھی۔“

اس کی سند کے ایک راوی ابو عبد اللہ کے مجہول الحال ہونے اور ایک دوسرے

راوی بشر بن رافع پر کلام ہونے کی وجہ سے یہ حدیث درجہ صحت تک نہیں پہنچتی، البتہ

بشر کو بعض نے ضعیف اور بعض نے ثقہ کہا ہے۔ (44)

جرح کرنے والوں کی جرح بھی مبہم ہے مفسر نہیں اور جس راوی کے بارے

میں جرح مبہم ہو اور ثقہ کہنے والے بھی ہوں تو اس کی بیان کردہ حدیث حسن درجہ کی

ہوتی ہے، اور امام ابوداؤد کا سنن میں اور امام منذری کا تلخیص السنن میں سکوت

اختیار کرنا بھی اس بات کی طرف اشارہ ہے کہ یہ حسن درجہ کی روایت ہے، اور دوسرے

راوی ابو عبد اللہ کو علامہ زیلیعی نے تو نصب الرایہ میں مجہول کہا ہے، جبکہ حافظ ابن

حجر نے التقریب میں اسے مقبول کہا ہے اور لکھا ہے کہ ان کی بیان کردہ حدیث معتبر

ہوتی ہے۔

غرض حضرت ابو ہریرہ ص سے مروی یہ دونوں روایتیں اگرچہ متکلم فیہ

ہیں، لیکن درجہ حسن کو پہنچنے والی ہیں، اور اگر انہیں ضعیف بھی مان لیا جائے تب بھی نفس

موضوع پر کوئی اثر نہیں پڑتا، کیونکہ ان سے پہلی حضرت وائل بن حجر ص والی تینوں

(43) دیکھئے تخریج نمبر: ۲۹۰ .

(44) نصب الرایہ علامہ زیلیعی ۳۷۱/۱، خلاصہ تذهیب الکمال (ص: ۴۱) .

حدیثیں کبار محدثین کرام کے نزدیک جید ہیں .

چھٹی دلیل:

قالین آمین بالجہر کی چھٹی دلیل وہ حدیث ہے، جو صحیح سند سے سنن ابن ماجہ میں حضرت علی رضی اللہ عنہ سے مروی ہے، جس میں وہ فرماتے ہیں :

سَمِعْتُ رَسُولَ اللَّهِ ﷺ إِذَا قَالَ: وَلَا الضَّالِّينَ

، قَالَ: آمِينَ. (45)

” میں نے نبی اکرم ﷺ کو سنا کہ جب آپ ﷺ نے ﴿وَلَا الضَّالِّينَ﴾

پڑھا تو پھر آمین کہا۔“

ساتویں دلیل:

قالین جہر کی ساتویں دلیل وہ حدیث ہے جو صحیح مسلم، ابوداؤد اور نسائی میں حضرت ابو موسیٰ اشعری رضی اللہ عنہ سے مروی ہے :

إِذَا قَالَ: غَيْرِ الْمَغْضُوبِ عَلَيْهِمْ وَلَا

الضَّالِّينَ، فَقُولُوا: آمِينَ، يُجِبْكُمْ اللَّهُ. (46)

”جب امام ﷺ ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ کہے تو تم آمین کہو

، اللہ تمہاری سن لے گا۔“

آٹھویں دلیل:

آٹھویں دلیل معجم طبرانی کبیر میں حضرت سرہ بن جندب رضی اللہ عنہ سے مروی ہے ، جس میں ارشاد نبوی ﷺ ہے :

(45) صحیح ابن ماجہ ۱/۲۱۱: ۱۴۲ .

(46) دیکھئے تخریج نمبر: ۶ .

إِذَا قَالَ الْإِمَامُ: ﴿غَيْرِ الْمَغْضُوبِ عَلَيْهِمْ وَلَا

الضَّالِّينَ﴾، فَقُولُوا: آمِينَ، يُجِبْكُمْ اللَّهُ. (47)

”جب امام ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ کہے تو تم آمین

کہو، اللہ تمہاری سن لے گا۔“

نویں دلیل:

ان کی نویں دلیل صحیح بخاری و مسلم، ابوداؤد اور دیگر کتب حدیث میں مروی وہ

ارشاد نبوی ہے جس میں حضرت ابو ہریرہ رضی اللہ عنہ کے بقول آپ صلی اللہ علیہ وسلم نے فرمایا ہے:

إِذَا قَالَ الْإِمَامُ: غَيْرِ الْمَغْضُوبِ عَلَيْهِمْ وَلَا

الضَّالِّينَ، فَقُولُوا: آمِينَ. (48)

”جب امام ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ کہے تو تم

آمین کہو۔“

ان آخری چار حدیثوں میں بلند آواز سے آمین کہنے کی صراحت تو نہیں ہے

لیکن امام بخاری نے اس آخری حدیث پر یوں تبویب کی ہے:

بَابُ جَهْرِ الْمُؤْمِنِ بِالتَّامِينَ.

”مقتدی کے آمین بالجہر کہنے کا بیان۔“

تو گویا امام بخاری نے اس حدیث سے جہر اخذ کیا اور پھر یہ تبویب قائم کی ہے

اور یہ جہر کس طرح اخذ کیا ہے؟

یہ تفصیل فتح الباری میں حافظ ابن حجر نے ذکر کر دی ہے، جسے دیکھ لینے سے

ان چاروں ہی احادیث سے وجہ استدلال واضح ہو جاتی ہے، چنانچہ البدر ابن المنیر

(47) دیکھئے تخریج نمبر ۷:

(48) دیکھئے تخریج نمبر ۵:

سے نقل کرتے ہوئے صاحب ”فتح الباری“ اس حدیث کی تشریح میں لکھتے ہیں:

”امام بخاری“ کی تبویب سے اس حدیث کی مناسبت اس طرح ہے کہ حدیث میں آمین کہنے کا حکم ہے اور جب کہنے کا خطاب مطلقاً واقع ہو تو اس سے جہراً کہنا مراد ہوتا ہے اور جب اس سے مراد بلا آواز کہنا یا محض تفکر و تدبیر ہو تو پھر لفظ قول کو اس کے ساتھ مقید کر کے خطاب کیا جاتا ہے۔“

اور ابن رشید سے نقل کرتے ہوئے لکھا ہے:

”کہ باب سے اس حدیث کی مناسبت کئی طرح سے ہے، ان میں سے ہی ایک یہ بھی ہے کہ نبی اکرم ﷺ نے فرمایا ہے کہ جب امام آمین کہے تو تم بھی کہو، یہاں کہنے کے مقابلے میں کہنا آیا ہے اور امام نے جہراً آمین کہا ہے تو ظاہر بات یہ ہے کہ مقتدی کو بھی امام کے آمین کہنے کی صفت کے مطابق ہی جہراً آمین کہنا ہوگا، اور دوسرے یہ نبی اکرم ﷺ نے فرمایا ہے: آمین کہو، اور آمین کہنے کے لیے آپ ﷺ نے جہراً عدم جہر کی کوئی قید نہیں لگائی، اور یہ اثبات کے سیاق میں مطلق ہے، اور اس پر جہر کے انداز سے عمل کیا جائے گا، جس کی دلیل وہی حدیث ہے، جسے امام بخاری [باب جَهْرُ الْإِمَامِ بِالتَّامِينَ] یعنی ”امام کے بلند آواز سے آمین کہنے کے بیان“ میں لائے ہیں۔“

ان کے علاوہ بھی بعض مناسبات ذکر کی گئی ہیں جن کی تفصیل دار الافتاء سعودی عرب، مکتبہ سلفیہ مصر اور بیروت والوں کی شائع کردہ فتح الباری کی جلد دوم کے (ص: ۲۶۶-۲۶۷) پر دیکھی جاسکتی ہے۔

دسویں دلیل:

اس سلسلہ کی دسویں دلیل صحیح بخاری و مسلم، مؤطا امام

مالك، سنن نسائی اور شرح السنه بغوی میں حضرت ابو ہریرہ رضی اللہ عنہ سے مروی ہے، جس میں ارشادِ نبوی صلی اللہ علیہ وسلم ہے :

إِذَا قَالَ أَحَدُكُمْ [وَلِمُسْلِمٍ هُنَا فِي الصَّلَاةِ] آمِينَ، وَقَالَتِ الْمَلَائِكَةُ فِي السَّمَاءِ آمِينَ، فَوَافَقَتْ أَحَدَهُمَا الْأُخْرَى، غُفِرَ لَهُ مَا تَقَدَّمَ مِنْ ذَنْبِهِ. (49)

”جب تم میں سے کوئی [بروایتِ مسلم: نماز میں] آمین کہے اور آسمان میں فرشتے بھی آمین کہتے ہیں، اور ان کی آمین آپس میں مل جائے تو پہلے تمام گناہ بخشے گئے۔“

اس حدیث سے بھی وجہ استدلال وہی ہے جو اس سے پہلے ذکر کی گئی چار ان احادیث سے ہے جن میں ((إِذَا قَالَ الْإِمَامُ..... فَقُولُوا)) کہ ”جب امام آمین کہے تو تم بھی کہو“ کے الفاظ گزرے ہیں۔

گیارہویں دلیل:

اسی طرح صحیح بخاری و مسلم، سنن اربعہ، مؤطا امام - الملك، المتقی ابن الجارود، صحیح ابی عوانہ، سنن کبریٰ بیہقی، مؤطا امام محمد، مسند الشافعی، کتاب الأم شافعی، محلّی ابن حزم اور مسند احمد میں حضرت ابو ہریرہ رضی اللہ عنہ سے کئی طرق سے مروی ایک حدیث ہے، جس کے ایک راوی ابن شہاب کہتے ہیں، جیسا کہ بعض کتب حدیث میں ہے :

كَانَ النَّبِيُّ صَلَّى اللَّهُ عَلَيْهِ وَسَلَّمَ يَقُولُ: آمِينَ. (50)

”نبی اکرم صلی اللہ علیہ وسلم آمین کہا کرتے تھے۔“

(49) دیکھئے تخریج نمبر: ۹۔

(50) دیکھئے حاشیہ ۲۴، ۲۶، ۲۷، ۲۹ والی احادیث۔

راوی کے ان الفاظ میں بھی اس بات کی دلیل موجود ہے کہ نبی ﷺ بلند آواز سے آمین کہا کرتے تھے، ورنہ انہیں کیسے معلوم ہوتا؟ اور ابن شہاب کے اس قول کو معلق قرار دیتے ہوئے معلول بھی کہا گیا ہے، لیکن شارحین حدیث نے اس کی تردید کی ہے اور بتایا ہے کہ یہ قول معلق نہیں بلکہ متصل بھی مروی ہے جو کہ مؤطا امام مالک کی روایت سے ظاہر ہے اور یہ مراسیل ابن شہاب سے ہے، اور اس کی تائید بھی دوسری حدیثوں سے ہوتی ہے، اور یہی الفاظ دارقطنی کی الغرائب والعلل میں موصولاً بھی مروی ہیں، لیکن موصول روایت ایک راوی حفص بن عمر کے ضعف کی وجہ سے متکلم فیہ ہے۔ (51)

بارہویں دلیل:

اسی طرح سنن نسائی، بیہقی، طحاوی اور مستدرک حاکم میں موصولاً اور صحیح بخاری میں تعلقاً حضرت ابو ہریرہ رضی اللہ عنہ سے ایک حدیث مروی ہے، جس میں نعیم المعجم بیان کرتے ہیں:

صَلَّيْتُ وَرَأَى أَبِي هُرَيْرَةَ فَقَرَأَ بِسْمِ اللَّهِ الرَّحْمَنِ الرَّحِيمِ
ثُمَّ قَرَأَ بِأَمِّ الْقُرْآنِ حَتَّى إِذَا بَلَغَ: غَيْرِ الْمَغْضُوبِ عَلَيْهِمْ
وَلَا الضَّالِّينَ فَقَالَ آمِينَ، فَقَالَ: النَّاسُ آمِينَ... الخ.

”میں نے حضرت ابو ہریرہ رضی اللہ عنہ کے پیچھے نماز پڑھی، انہوں نے بِسْمِ اللَّهِ الرَّحْمَنِ الرَّحِيمِ کے بعد سورہ فاتحہ پڑھی اور جب ﴿غَيْرِ الْمَغْضُوبِ

(51) فتح الباری ۲/۲۶۵، تنویر الحوالک سیوطی ۱/۱۱۱، عون المعبود

عَلَيْهِمْ وَلَا الضَّالِّينَ ﴿﴾ پر پہنچے، تو انہوں نے آمین کہی اور لوگوں نے بھی آمین کہی۔“

بقیہ نماز کی تفصیل بیان کرنے کے بعد اس حدیث کے آخر میں مذکور ہے کہ حضرت ابو ہریرہ رضی اللہ عنہ نے فرمایا :

وَالَّذِي نَفْسِي بِيَدِهِ إِنِّي لَا شَبَهَكُمْ صَلَوةً بِرَسُولِ
اللَّهِ صلى الله عليه وسلم. (52)

”قسم ہے اس ذات کی جس کے قبضہ قدرت میں میری جان ہے، میں تم سب کی نسبت نماز پڑھنے میں نبی اکرم صلی اللہ علیہ وسلم کے زیادہ مشابہ ہوں۔“

ظاہر ہے کہ حضرت ابو ہریرہ رضی اللہ عنہ نے جب بلند آواز سے آمین کہی اور دوسرے صحابہ نے بھی اسی طرح آمین کہی تبھی حضرت نعیمؓ نے سنی، اور پھر حضرت ابو ہریرہ رضی اللہ عنہ کے آخری کلمات کہ میں تم سب کی نسبت نبی صلی اللہ علیہ وسلم کی نماز سے زیادہ مشابہت رکھنے والا ہوں، اس حدیث کے حکما مرفوع ہونے کا پتہ دیتے ہیں، اور ساتھ ہی آمین بالجہر کا بھی ۔

(52) بخاری ۲۶۶۷/۲-۲۶۷، بحوالہ تحفة الاحوذی ۶۷/۲ وَقَالَ: وَإِسْنَادُهُ
صَحِيحٌ، بیہقی ۵۸/۲، طحاوی ص: ۱۱۷، مستدرک حاکم ۳۵۷/۱ .

آثارِ صحابہ رضی اللہ عنہم وتابعین رضی اللہ عنہم

مذکورہ بالا بارہ احادیث سے استدلال کیا گیا ہے کہ مقتدیوں کو جہری نمازوں میں آمین بھی بلند آواز سے کہنی چاہیے اور بکثرت صحابہ کرام رضی اللہ عنہم کا عمل بھی آمین بالجہر ہی تھا، جیسا کہ کئی آثارِ صحابہ سے پتہ چلتا ہے۔

① اثرِ اول:

صحیح بخاری شریف میں تعلیقاً اور مصنف عبدالرزاق، بیہقی اور کتاب الام شافعی میں موصولاً مروی اثر میں امام عطاءؒ فرماتے ہیں:

آمِينَ، دُعَاءٌ، أَمَّن ابْنُ الزُّبَيْرِ وَمَنْ وَرَأَاهُ حَتَّى أَنْ لِلْمَسْجِدِ
لِلْحِجَّةِ. (53)

”آمین ایک دعاء ہے، حضرت عبداللہ بن زبیر صے آمین کہی، اور ان کے پیچھے نماز پڑھنے والوں نے بھی آمین کہی، یہاں تک کہ مسجد گونج اٹھی۔“
امام نوویؒ نے کہا ہے کہ جب امام بخاریؒ ”صیغہ جزم کے ساتھ کوئی روایت تعلیقاً بیان کریں تو وہ ان کے اور دیگر محدثین کے نزدیک صحیح ہوتی ہے۔ (54)
مصنف عبدالرزاق میں ہے کہ ابن جریج کہتے ہیں، میں نے امام عطاءؒ سے

پوچھا:

أَكَانَ ابْنُ الزُّبَيْرِ يُؤَمِّنُ عَلَىٰ آثَرِ أُمِّ الْقُرْآنِ؟ قَالَ: نَعَمْ

(53) بخاری ۲/۲۶۲۔

(54) بحوالہ الفتح الربانی ترتیب مستد احمد الشیبانی، علامہ احمد عبد الرحمن

وَيُؤْمِنُ مَنْ وَرَاءَهُ، حَتَّىٰ أَنْ لِلْمَسْجِدِ لِلجَّةِ، ثُمَّ قَالَ إِنَّمَا
آمِينَ دُعَاءً. (55)

”کیا حضرت ابن الزبیر رضی اللہ عنہ پورے فاتحہ کے بعد آمین کہا کرتے تھے؟ انہوں نے فرمایا: ہاں، اور ان کے پیچھے والے بھی آمین کہا کرتے تھے، یہاں تک کہ مسجد گونج جاتی تھی، پھر فرمایا: آمین ایک دعاء ہے۔“

② اثرِ دوم:

کتاب الامام شافعی، سنن کبریٰ بیہقی میں امام عطاء فرماتے ہیں :
كُنْتُ أَسْمَعُ الْأَئِمَّةَ، ابْنَ الزُّبَيْرِ وَمَنْ بَعْدَهُمْ
يَقُولُونَ: آمِينَ، وَيَقُولُونَ مَنْ خَلْفَهُ آمِينَ حَتَّىٰ أَنْ لِلْمَسْجِدِ
لِلجَّةِ. (56)

”میں حضرت ابن الزبیر رضی اللہ عنہ اور ان کے بعد والے آئمہ کو سنتا رہا ہوں کہ وہ آمین کہتے تھے اور ان کے پیچھے والے بھی آمین کہتے تھے، یہاں تک کہ مسجد جاتی تھی۔“

③ اثرِ سوم:

سنن کبریٰ بیہقی اور الثقات ابن حبان میں حضرت عطاء فرماتے ہیں :
أَذْرَكْتُ مَائَتَيْنِ مِنْ أَصْحَابِ النَّبِيِّ صلی اللہ علیہ وسلم فِي هَذَا الْمَسْجِدِ
إِذَا قَالَ الْإِمَامُ: غَيْرِ الْمَغْضُوبِ عَلَيْهِمْ وَلَا
الضَّالِّينَ، سَمِعْتُ لَهُمْ لَجَّةً بِآمِينَ. (57)

(55) فتح الباری ۲/۲۶۲، تحفة الاحوذی ۶۸۱/۲ نقلًا عَنْ عمدة القاری للبعینی .

(56) تحفة الاحوذی ۶۸۱/۲ .

(57) فتح الباری ۲/۲۶۷، تحفة الاحوذی ۶۸۱/۲-۶۹، التعليق المسجّد علی مؤطا

امام محمد، علامہ عبد الحی لکھنوی حنفی ص: ۱۰۵ .

”میں نے اس مسجد میں دو سو (۲۰۰) اصحاب رسول ﷺ کو پایا ہے کہ وہ امام کے ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ پڑھنے کے بعد آمین کہتے تھے، جس سے مسجد گونج جاتی تھی۔“

④ اثر چہارم:

صحیح بخاری میں تعلقاً اور کتاب الام شافعی میں موصولاً حضرت ابو ہریرہؓ کے بارے میں مروی ہے:

وَكَانَ أَبُو هُرَيْرَةَ ص يَدْخُلُ الْمَسْجِدَ وَقَدْ قَامَ الْإِمَامُ
فَيُنَادِيهِ فَيَقُولُ: لَا تَسْبِقْنِي بِآمِينَ.

”حضرت ابو ہریرہؓ ایسے میں مسجد کے اندر آتے کہ امام نماز کے لیے کھڑا ہو چکا ہوتا تو وہ اس سے مخاطب ہو کر فرماتے کہ آمین کہنے میں مجھ سے سبقت نہ لے جانا۔“

امام بخاری کے الفاظ ہیں:

لَا تَفْتَنِي بِآمِينَ. (58)

”مجھے آمین کہنے کے ثواب سے محروم نہ کرنا۔“

⑤ اثر پنجم:

آمین بالجہر کے سلسلہ میں ایک پانچواں اثر صحیح بخاری میں تعلقاً اور مصنف

عبد الرزاق میں موصولاً مروی ہے، جس میں حضرت نافعؓ فرماتے ہیں:

كَانَ ابْنُ عُمَرَ لَا يَدْعُهُ، وَيُحْضَهُمْ وَسَمِعْتُ مِنْهُ فِي ذَلِكَ

خَيْرًا. (59)

(58) صحیح بخاری ۲۶۲/۲، کتاب الام امام شافعی ۱۸۷/۷.

(59) بخاری مع الفتح ۲۶۲/۲.

”حضرت ابن عمر رضی اللہ عنہما آمین کہا کرتے تھے اور دوسرے لوگوں کو اس کی ترغیب دلایا کرتے تھے، اور میں نے سنا ہے کہ وہ آمین کی خیر و برکت بتایا کرتے تھے۔“

کشمہینی کی روایت بخاری میں تو ((خَيْرًا)) ہی ہے جس کا معنی اجر و ثواب ہے، جب کہ دوسرے رواۃ بخاری کے یہاں ((خَبْرًا)) ہے جس کا معنی کوئی مرفوع حدیث ہے۔

⑥ اثر ششم:

ان مذکورہ الفاظ سے وہ اس روایت کی طرف اشارہ کرتے ہیں، جو سنن کبریٰ بیہقی میں حضرت ابن عمر رضی اللہ عنہما کے بارے میں ہے، جس میں ہے:

كَانَ ابْنُ عُمَرَ إِذَا أَمَّنَ النَّاسُ أَمَّنَ مَعَهُمْ وَيَرَى ذَلِكَ فِي السُّنَّةِ. (60)

”حضرت ابن عمر رضی اللہ عنہما لوگوں کے ساتھ مل کر آمین کہا کرتے تھے، اور اسے سنت سمجھتے تھے۔“

ان تمام آثار میں صحابہ کرام کے بلند آواز سے آمین کہنے کا ذکر وارد ہوا ہے، جو اس بات کی دلیل ہے کہ ان کے یہاں بھی آمین بالجبر بکثرت مروج تھی۔

اجماع صحابہ رضی اللہ عنہم

بعض اہل علم نے تو یہاں تک لکھا ہے کہ صحابہ و تابعین کرام کا حضرت ابو ہریرہؓ کے پیچھے آمین بالجبر کہنا ثابت ہو گیا ہے، جیسا کہ حضرت ابو نعیم والی حدیث ذکر کی جا چکی ہے، اور کسی صحیح سند سے کسی بھی صحابی سے یہ ثابت نہیں ہے کہ اس نے بلا آواز آمین کہی ہو، اور نہ ہی کسی صحابی سے یہ ثابت ہے کہ اس نے بلند آواز سے آمین کہنے والوں پر نکیر کی ہو، تو گویا اصول فقہ حنفی کی رو سے تو آمین بالجبر پر صحابہ کرامؓ کا اجماع ثابت ہو گیا، کیونکہ احناف کا کہنا ہے کہ ایک حبشی بزرگزم میں گر کر مر گیا تو حضرت ابن الزبیرؓ نے حکم دیا کہ اس کا سارا پانی نکال دیا جائے اور ان کا یہ فتویٰ صحابہ کرام کی موجودگی میں صادر ہوا، اور کسی بھی صحابی نے ان پر نکیر نہیں کی، تو یہ اس بات پر اجماع ہوا، اور ان کے اسی اصول کی رو سے حضرت ابن الزبیرؓ نے ہی مسجد میں صحابہ کرامؓ کی موجودگی میں بلند آواز سے آمین کہی اور ان کے ساتھ دوسرے صحابہ نے بھی ایسے ہی کیا، اور کسی نے بھی اس معاملہ میں ان پر نکیر نہیں کی بلکہ ان سب نے بھی ان کے ساتھ اتفاق کیا، اور سب نے مل کر اس طرح آمین کہی کہ مسجد گونج اٹھی۔ تو یہ بھی آمین بالجبر پر گویا صحابہ کرامؓ کا اجماع ہوا۔ (61)

آئمہ کرام رضی اللہ عنہم

صحابہ و تابعین کے بعد آئمہ میں سے امام شافعیؒ، امام احمد بن حنبلؒ اور اسحاق بن راہویہؒ بھی آمین بالجہر کے قائل تھے، جیسا کہ امام ترمذیؒ کے حوالے سے ذکر کیا جا چکا ہے اور علامہ ابن قیمؒ نے لکھا ہے :

سُئِلَ الشَّافِعِيُّ عَنِ الْإِمَامِ هَلْ يَرْفَعُ صَوْتَهُ بِأَمِينٍ، قَالَ: نَعَمْ
وَيَرْفَعُ بِهَا مَنْ خَلْفَهُ أَصْوَاتَهُمْ... وَلَمْ يَزَلْ أَهْلُ الْعِلْمِ
عَلَيْهِ. (62)

”امام شافعیؒ سے پوچھا گیا کہ آیا امام بلند آواز سے آمین کہے؟ تو انہوں نے فرمایا: ہاں اور پیچھے والے بھی بلند آواز سے آمین کہیں، اور اہل علم کا ہمیشہ اسی پر ہی عمل رہا ہے۔“

انہوں نے زاد المعاد میں بھی آمین بالجہر کے سنت نبوی ﷺ اور عمل صحابہؓ ہونے کا مختصر تذکرہ کیا ہے۔ (63)

(62) بحوالہ سابقہ، نیز دیکھئے المغنی ۱۶۰/۲ - ۱۶۲۔

(63) زاد المعاد ابن قیم ۲۰۷/۱۔

محقق علماء و فقہاء احناف

آمین بالجہر کی احادیث مرفوعہ اور آثار صحابہ رضی اللہ عنہم کی صحت و قوت ہی کی وجہ سے محققین علماء و فقہاء احناف بھی آمین بالجہر کو ترجیح دیتے ہیں، اور اسے سنت قرار دیتے ہیں، چنانچہ اس سلسلہ میں کبار علماء احناف میں سے :

① حضرت شاہ عبدالعزیز محدث دہلویؒ کا وہ فتویٰ بہت معروف ہے جو انہوں امام کے پیچھے سورہ فاتحہ پڑھنے کی فرضیت کے بارے میں صادر فرمایا تھا [جس کا قدرے تفصیلی تعارف بھی ہم قراءۃ فاتحہ کے موضوع پر مشتمل اپنی ایک دوسری کتاب میں کروا چکے ہیں] اس میں سکات امام میں سورہ فاتحہ پڑھنے کی تجویز کے بعد فرماتے ہیں:

(وہر گاہ امام بآمین برسد ہمہ مقتدی آمین گویند بِالْمَدِّ وَالْجَهْرِ آمین،

و دریں باب ہم در صحیح امام بخاری حدیثی وارد .) (64)

ترجمہ: ”جب امام آمین تک پہنچے تو تمام مقتدی بھی آواز کو بلند کر کے اور کھینچ کر آمین کہیں، اور اس سلسلہ میں صحیح بخاری میں حدیث موجود ہے۔“

② یہاں افادہ عام کے لئے ذکر کرتے جائیں کہ حضرت شاہ عبدالعزیز صاحب محدث دہلوی کے بھتیجے اور معروف عالم و مجاہد شاہ اسماعیل شہیدؒ نے رفع الیدین کے موضوع پر ایک کتاب لکھی ہے ”تنویر العینین فی اثبات رفع الیدین“ اس میں آمین بالجہر کے بارے میں لکھا ہے:

(64) ص: ۳۴ از فتاویٰ اولیاء کرام و فقہاء عظام در بارہ قراءۃ سورہ فاتحہ خلف

الامام .

والتَّحْقِيقُ أَنَّ الْجَهْرَ بِالتَّامِينِ أَوْلَىٰ مِنْ خَفْضِهِ لِأَنَّ رِوَايَةَ
جَهْرِهِ أَكْثَرُ وَأَوْضَحُ مِنْ خَفْضِهِ . (65)

”اور تحقیق یہ ہے کہ آہستہ آواز کی نسبت بلند آواز سے آمین کہنا اولیٰ و بہتر
ہے، کیونکہ بلند آواز والی حدیث آہستہ آواز والی روایت سے زیادہ واضح و
اکثر صحابہ سے مروی ہے۔“

④ ان سے بہت پہلے ایک خفی عالم، بلکہ فتاویٰ شامیہ (۳۸۸/۴) کے مطابق مجتہد،
امام ابن الہمام نے فتح القدر شرح ہدایہ میں لکھا ہے :

وَلَوْ كَانَ الْإِلَىٰ فِي هَذَا شَيْءٌ لَوْفَّقْتُ بِأَنَّ رِوَايَةَ الْخَفْضِ يُرَادُ
بِهَا عَدَمُ الْقَرَعِ الْعَنِيفِ وَرِوَايَةَ الْجَهْرِ بِمَعْنَى: قَوْلِهَا فِي
زِيْرِ الصَّوْتِ وَذِيْلِهِ يَدُلُّ عَلَىٰ هَذَا مَا فِي ابْنِ مَاجَةَ: كَانَ
عَلَيْهِ السَّلَامُ إِذَا تَلَا ﴿غَيْرِ الْمَغْضُوبِ عَلَيْهِمْ وَلَا
الضَّالِّينَ﴾ قَالَ آمِينَ، حَتَّىٰ يَسْمَعَ مَنْ يَلِيهِ مِنَ الصَّفِّ
الْأَوَّلِ فَيَرْتَجُّ بِهَا الْمَسْجِدَ . (66)

”اگر اس مسئلہ کا حل مجھ سے پوچھا جائے تو میں دونوں طرح کی احادیث
میں یوں مطابقت و موافقت پیدا کروں کہ آہستہ آواز والی احادیث سے مراد
کڑک دار آواز نہ نکالنا ہے جبکہ جہری و بلند آواز والی احادیث کا معنی ہے،
دھیمی اور نرم سی آواز سے آمین کہنا، اور اس پر نبی ﷺ کی وہ حدیث
دلالت کرتی ہے جو ابن ماجہ میں ہے، جس میں ہے کہ جب آپ ﷺ
﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ پڑھتے تو آمین کہتے، یہاں

(65) تنویر العینین ص: ۷۱ و بحوالہ سابقہ ص: ۳۶ حاشیہ .

(66) فتح القدر ۱/۱۱۷ .

تک کہ صف اول میں آپ ﷺ کے قریب کھڑے لوگ آپ ﷺ کی آوازیں لیتے اور آمین کی آواز سے مسجد گونج جاتی۔“

④ علامہ عبدالحی ملکھنوی بھی کبار علماء احناف میں سے ہیں، انہوں نے بھی اپنی متعدد کتب میں آمین بالجہر کی حدیث کو قوی تر قرار دیا ہے چنانچہ التعلیق الممجد علی مؤطا امام محمد میں موصوف لکھتے ہیں :

الْإِنصَافُ أَنَّ الْجَهْرَ قَوِيٌّ مِنْ حَيْثُ الدَّلِيلُ . (67)

”انصاف کی بات تو یہ ہے کہ دلیل کے اعتبار سے جہراً آمین کہنا ہی قوی ہے۔“

یہی بات انہوں نے اپنے فتاویٰ میں بھی لکھی ہے . (68)

السعایہ حاشیہ شرح وقایہ میں لکھتے ہیں :

لَقَدْ طُفْنَا كَمَا طُفْنَا بِهَذَا الْبَيْتِ طَهْرًا جَمِيعًا
فَوَجَدْنَا بَعْدَ التَّأَمُّلِ وَالْإِمْعَانِ أَنَّ الْقَوْلَ بِالْجَهْرِ بِآمِينَ هُوَ
الْأَصَحُّ لِكُونِهِ مُطَابِقًا لِمَا رُوِيَ عَنْ سَيِّدِ بَنِي عَدْنَانَ
وَرِوَايَةِ الْخَفِضِ عَنْهُ ضَعِيفَةٌ لَا تُوَازِي رِوَايَاتِ الْجَهْرِ وَأَيُّ
ضُرُورَةٍ دَاعِيَةٍ إِلَى حَمْلِ رِوَايَاتِ الْجَهْرِ عَلَى بَعْضِ
الْأَحْيَانِ أَوْ الْجَهْرِ لِلتَّعْلِيمِ، مَعَ عَدَمِ وُرُودِ شَيْءٍ مِنْ ذَلِكَ
فِي رِوَايَةٍ، وَالْقَوْلُ بِأَنَّهُ كَانَ فِي ابْتِدَاءِ الْأَمْرِ أضعف، لِأَنَّ
الْحَاكِمَ قَدْ صَحَّحَهُ مِنْ وَائِلِ بْنِ حُجْرٍ وَهُوَ إِنَّمَا أَسْلَمَ

(67) التعلیق الممجد ص: ۱۰۵ .

(68) فتاویٰ مولانا عبدالحی لکھنوی ۱/۱۷۵، ۲/۲۷۰ .

فِي أَوَاجِرِ الْأَمْرِ كَمَا ذَكَرَهُ ابْنُ حَجَرٍ فِي فَتْحِ الْبَارِي. (69)

”ہم نے بھی تمہاری طرح ساڑھن سال سے اس گھر کا طواف کرنا شروع کر رکھا ہے، اور طویل تاہل اور گہرے غور و فکر کے بعد ہم اس نتیجے پر پہنچے ہیں کہ جہری آواز سے آمین کہنا ہی زیادہ صحیح ہے، کیونکہ بنو عدنان کے سردار [حضرت محمد ﷺ] سے مروی حدیث کے مطابق یہی ہے اور آہستگی سے آمین والی روایت ضعیف ہے۔ جو کہ بلند آواز والی روایت کا مقابلہ نہیں کر سکتی، لہذا جہر والی احادیث کو کبھی کبھار، یا تعلیم پر محمول کرنے کی کوئی ضرورت ہی نہیں ہے۔ جبکہ کسی حدیث میں ایسی کوئی بات وارد نہیں ہوئی۔ اور یہ کہنا کہ جہر کا حکم شروع شروع میں تھا۔ یہ ضعیف تر قول ہے، کیونکہ امام حاکم نے حضرت وائل بن حجر صوالی حدیث جہر کو صحیح قرار دیا ہے اور وہ نبی ﷺ کی حیات طیبہ کے آخر میں مسلمان ہوئے تھے، جیسا کہ حافظ ابن حجر نے فتح الباری میں ذکر کیا ہے۔“

⑤ شیخ عبدالحق دہلویؒ اپنی کتاب مدارج النبوة میں لکھتے ہیں:

[و در آخر فاتحہ آمین میگفت در نماز جہری بخبر و در سزای بہ خفیہ]۔ (70)

ترجمہ: ”نبی ﷺ جہری قراءت والی نماز میں جہر آمین کہتے تھے، اور سزای نماز میں سزایا خفیہ۔“

⑥ علامہ سراج احمد سرہندی کا شمار بھی کبار علماء احناف میں ہوتا ہے، انہوں نے بھی شرح ترمذی میں فرمایا ہے:

أَحَادِيثُ الْجَهْرِ بِالتَّامِينِ أَكْثَرُ وَأَصَحُّ. (71)

(69) السعایہ ۱۳۶/۱، فتح الباری ۲۶۴/۲، تحفة الاحوذی ۶۸۱/۲، آمین بالجہر

مولانا نور حسین گھر جا کھی ص: ۲۶.

(70) مدارج النبوة ص: ۲۰۱ بحوالہ آمین بالجہر ص: ۲۶.

(71) بحوالہ ابکار المنن علامہ عبد الرحمن مبارکپوری ص: ۱۸۱

”جہراً آمین کہنے کا پتہ دینے والی احادیث اکثر اور صحیح تر ہیں۔“

④ امیر ابن الحاج نے بھی آمین بالجہر کو صحیح قرار دیا ہے۔ (72)

⑤ مولانا عبدالعلی بحر العلوم لکھنوی نے اپنی کتاب ارکان الاسلام [ارکان اربعہ] میں آمین بالجہر کو سنت قرار دیا ہے۔ (73)

⑥ رَدُّ الْمُحْتَارِ حَاشِيَهُ دُرِّ مُخْتَارٍ سے پتہ چلتا ہے کہ علامہ طحاویؒ نے بھی آمین بالجہر کے سنت ہونے کا اعتراف کیا ہے۔ (74)

⑦ ابن الترمذی ماوردی نے اگرچہ آمین بالسر کی ضعیف حدیث کو صحیح کہہ دیا ہے، تاہم انہوں نے آمین بالجہر کی حدیث کو بھی صحیح مانا ہے، چنانچہ وہ لکھتے ہیں:

الصَّوَابُ أَنَّ الْخَبْرَيْنِ بِالْجَهْرِ وَالْمَخَافَةِ صَحِيحَانِ. (75)

”صحیح بات تو یہ ہے کہ جہراً اور خفیہ آمین کہنے والی دونوں احادیث ہی صحیح ہیں۔“

⑧ مولانا رشید احمد گنگوہیؒ نے سیل الرشاد (ص: ۲۰) اور فتاویٰ رشیدیہ (ص: ۷۲) میں آمین بالجہر کو سنت قرار دیا ہے۔

⑨ علامہ زبلی نے نصب الراية میں آمین بالجہر کی متعلقہ حدیث وائلؓ کے تمام طرق ذکر کیے ہیں، اور کسی پر کوئی کلام نہیں کیا جو ان کے نزدیک اس کے صحیح ہونے کی دلیل ہے۔ (76)

⑩ علامہ بدر الدین عینیؒ نے عمدة القاری شرح صحیح بخاری میں

(72) التعليق الممجد ص: ۱۰۵ .

(73) بحوالہ آمین بالجہر ص: ۲۶

(74) رد المحتار اور بحوالہ سابقہ

(75) الجوهر النقی ص: ۵۱ و بحوالہ عمدة القاری ۱/۶۱۲ و آمین بالجہر ایضاً

(76) نصب الراية ۱/۳۷۰-۳۷۱ .

آمین بالجہر کی حدیث کو تقریباً صحیح مانا ہے۔ (77)

⑭ یہاں یہ بات بھی پیش نظر رکھیں کہ آمین بالجہر میں پایا جانے والا اختلاف محض اس کے افضل یا غیر افضل ہونے میں ہے کہ جہراً افضل ہے یا سراً جب کہ آمین کہنے کے محض جواز میں کوئی اختلاف نہیں، جیسا کہ علامہ عینی نے عمدة القاری (۵۳/۶۱۳) میں اور مولانا منظور احمد نعمانی نے اپنی کتاب معارف الحدیث مطبوعہ لکھنؤ جلد سوم (ص: ۲۶۴) پر اس بات کی وضاحت کی ہے۔ (78)

⑮ ان کبار علماء احناف کے ساتھ ہی ہم یہاں مشہور و معروف بزرگ حضرت شیخ عبدالقادر جیلانیؒ کا نظریہ بھی آپ کے سامنے پیش کیے دیتے ہیں تاکہ پیر جیلانیؒ کے مریدان باصفا کے لئے مشعل راہ بنے، چنانچہ انہوں نے اپنی معروف کتاب غنیة الطالبین (ص: ۲۲-۲۳) [مترجم اردو نفیس اکیڈمی کراچی] میں یہاں نماز بیان کرتے ہوئے لکھا ہے:

وَالْجَهْرُ بِالْقِرَاءَةِ وَآمِينَ وَالْإِسْرَارِ بِهِمَا. (79)

”قراءت و آمین میں جہراً [جہری نمازوں میں] اور سراً [سری نمازوں میں]۔“

⑯ ایسے ہی مولانا نور حسین گھر جاگھیؒ نے اپنے رسالہ آمین بالجہر کے (ص: ۲۱-۲۲) پر لکھا ہے:

(77) عمدة القاری ۵۳/۶۱۳ .

(78) معارف الحدیث مولانا منظور احمد نعمانی ۲۶۴/۳ .

(79) ص: ۲۲ مع اردو ترجمہ مولانا راغب رحمانی، نیز دیکھیے راہ سنت مولانا محمد صدیق سرگودھوی ص: ۴۸، ہفت روزہ الاعتصام ۲۴/اکتوبر

۱۹۸۶ء .

محمی الدین ابن عربی آمین بالجہر کے قائل تھے : (80)

⑭ امام غزالی آمین بالجہر کو سنت قرار دیتے ہیں . (81)

⑮ احادیث آمین بالجہر کے اثبات میں ہدایہ مرغینانی مترجم جلد ۱ (ص: ۳۶۵) یعنی آمین بالجہر کی احادیث فقہ حنفی کی معتبر کتاب ہدایہ میں بھی ایک خاص جگہ پر جمع کر دی گئی ہیں .

ہدایہ میں ہے : آمین مہر قبولیت ہے . (82)

⑯ یہی حدیثیں شرح وقایہ میں بھی ہیں . (83)

یعنی شرح وقایہ میں بھی آمین بالجہر کی احادیث موجود ہیں .

⑰ مقتدی امام کی آواز سن کر آمین کہیں . (84)

امام کی آواز سن کر مقتدیوں کے آمین کہنے سے آمین بالجہر کا پتہ چلتا ہے، اور وہ جہر بھی کتنا، اس کی وضاحت بھی درمختار میں یوں آئی ہے : ایک دو آدمیوں نے سنا تو جہر نہ ہوگا، جہر اس کو کہتے ہیں کہ سب سنیں . (85)

ان علماء و فقہاء میں سے شاہ اسماعیل شہید اور شیخ عبدالقادر جیلانی رحمہما اللہ کو چھوڑ کر باقی سب علماء احناف ہیں . اور ان سب کی تصریحات اس بات کا پتہ دیتی ہیں کہ بلند آواز سے آمین کہنا ہی صحیح تر مسلک ہے کیونکہ از روئے دلیل یہی قوی تر بھی ہے، اور یہی سنت ہے۔ وَاللَّهُ الْمَوْقُوفُ

(80) آمین بالجہر ص: ۲۱-۲۲ . (81) احیاء العلوم غزالی

(82) ہدایہ مترجم جلد ۱ ص: ۳۶۴

(83) نور الہدایہ ترجمہ شرح وقایہ ص: ۹۷

(84) در مختار مترجم جلد ۱ ص: ۲۳۰

(85) در مختار جلد ۱ ص: ۲۴۹ نقلاً از آمین بالجہر ص: ۲۱-۲۲

مانعین جہر کے دلائل

اس فریق اول یعنی قائلین آمین بالجہر کے برعکس فریق ثانی کا اختیار یہ ہے کہ آمین بلند آواز سے نہیں بلکہ امام و مقتدی جہری نمازوں میں بھی سر آہی آمین کہیں اور اپنے اس اختیار یا مسلک پر وہ محدث دروایات سے استدلال کرتے ہیں :

پہلی دلیل:

ان کی پہلی دلیل وہ روایت ہے جو سنن ترمذی، دارقطنی، طیالسی، مستدرک حاکم، مسند ابی یعلیٰ و طبرانی میں حضرت وائل رضی اللہ عنہ سے مروی حدیث ہے، جس میں وہ یہ بیان کرتے ہیں کہ نبی صلی اللہ علیہ وسلم نے نماز پڑھائی اور جب آپ صلی اللہ علیہ وسلم نے سورہ فاتحہ ختم کی تو آمین کہی

آگے وہ اس روایت میں آمین کہنے کی کیفیت بیان کرتے ہوئے کہتے ہیں :

وَحَفِضَ بِهَا صَوْتَهُ. (86)

”اور آپ صلی اللہ علیہ وسلم نے دھمی آواز سے آمین کہی۔“

اس روایت سے عدم جہر پر استدلال کے صحیح نہ ہونے کی وجوہات

اس روایت سے عدم جہر پر استدلال کئی وجوہات کی بناء پر صحیح نہیں ہے :

(86) ترمذی ۷۰۱۲، عملۃ القاری ۵۱/۶۱۳، مستدرک حاکم ۲۵۳/۲، مسند

احمد ۳۱۶/۴، دارقطنی ۳۳۴/۱۱۱، منحة المعبود فی ترتیب مسند

الطیالسی ابی داؤد، علامہ احمد عبدالرحمن البنا ۹۲/۱/۱، نصب الراية

۳۷۹/۱، عون المعبود ۲۰۶/۳

اولاً :

اس لیے کہ ((حَفْضَ بِهَا صَوْتَهُ)) کے الفاظ سے شعبہ سے مروی یہ روایت صحیح نہیں ہے بلکہ صحیح سفیان والی وہ روایت ہے جو فریق اول کے دلائل کے ضمن میں ((رَفَعَ بِهَا صَوْتَهُ))، ((مَدَّ بِهَا صَوْتَهُ)) اور ((فَجَهَرَ بِأَمِينٍ)) کے الفاظ سے گزری ہے، یہی وجہ ہے کہ خود امام ترمذی نے بھی جب اس روایت کو ذکر کیا تو ساتھ ہی یہ بھی کہہ دیا :

سَمِعْتُ مُحَمَّدًا [يَعْنِي الْبُخَارِيَّ] يَقُولُ حَدِيثُ سُفْيَانَ أَصْحَ
مِنْ حَدِيثِ شُعْبَةَ فِي هَذَا، وَأَخْطَأَ شُعْبَةَ فِي مَوَاضِعَ مِنْ
الْحَدِيثِ..... الخ (87)

”میں نے امام محمد بن اسماعیل بخاری کو یہ کہتے ہوئے سنا ہے کہ اس مسئلہ میں سفیان والی حدیث، شعبہ کی روایت سے زیادہ صحیح تر ہے، اور شعبہ نے اس حدیث میں کئی جگہ غلطی کی ہے۔“

آگے امام ترمذی نے ان تین مقامات کی نشاندہی بھی کی ہے، جہاں شعبہ سے خطا سرزد ہوئی ہے جن میں سے ہی ((مَدَّ بِهَا)) کی جگہ ((حَفْضَ بِهَا)) کہنا بھی ہے۔

ایسے ہی امام دارقطنی نے اپنی سنن میں اسے روایت کرنے کے بعد لکھا ہے :

وَيُقَالُ أَنَّهُ [أَيُّ شُعْبَةَ] وَهَمَّ فِيهِ لِأَنَّ سُفْيَانَ الثَّوْرِيَّ وَمُحَمَّدَ
بْنَ سَلَمَةَ بَنِ كُهَيْلٍ وَغَيْرَهُمَا رَوَوْهُ عَنْ سَلَمَةَ فَقَالُوا:
وَرَفَعَ بِهَا صَوْتَهُ بِأَمِينٍ، وَهُوَ الصَّوَابُ. (88)

”اور کہا جاتا ہے کہ شعبہ کو اس معاملہ میں وہم ہوا ہے کیونکہ سفیان ثوری اور

(87) ترمذی ۷۰۱۲ .

(88) دارقطنی مع التعليق المغنی علامہ شمس الحق عظیم آبادی ۱/۱/۳۳۴ .

محمد بن سلمہ بن کہیل وغیرہ نے سلمہ سے روایت بیان کرتے ہوئے یہ کہا ہے کہ آپ ﷺ نے بلند آواز سے آمین کہی، اور یہی صحیح و صواب ہے۔“

علامہ زبیلی حنفی نے نصب الراہیہ میں امام دارقطنی کی اس جرح کو بھی نقل کیا ہے، اور مزید لکھا ہے کہ امام بیہقی نے معرفہ السنن و الآثار میں لکھا ہے:

”کہ خود شعبہ کہا کرتے تھے کہ سفیان کا حافظہ مجھ سے زیادہ تیز ہے، اور امام بیہقی [کما فی اعلام الموقعین لابن قیم، بحوالہ عون المعبود ۲۰۷/۳] یحییٰ القطان اور یحییٰ بن معین کا کہنا ہے کہ جب شعبہ اور سفیان کی روایت میں کوئی اختلاف ہو تو سفیان کی بات معتبر ہوگی، اور اس بات پر امام بخاری اور ایسے ہی دوسرے تمام حفاظ حدیث کا اجماع ہے کہ آہستہ آمین کہنے کے بیان پر مشتمل روایت میں شعبہ سے غلطی ہوئی ہے کیونکہ یہ روایت متعدد دوسرے طرق سے بھی مروی ہے جن میں آمین بالجبر کا ذکر آیا ہے۔“

آگے جا کر علامہ زبیلی نے العلیل الکبیر ترمذی سے نقل کرتے ہوئے یہ بھی لکھا ہے:

”اس خطا اور احفظ وغیر احفظ کے علاوہ آہستہ آمین کے ذکر پر مبنی اس روایت کی سند میں انقطاع بھی پایا جاتا ہے، کیونکہ اس کی سند میں شعبہ، حجر عن علقمہ بن وائل عن ایبہ کے طریق سے بیان کرتے ہیں، جبکہ امام ترمذی کہتے ہیں کہ میں نے امام محمد بن اسماعیل بخاری سے پوچھا کہ کیا علقمہ نے اپنے والد ماجد حضرت وائل رضی اللہ عنہ سے حدیث سنی ہے؟ تو امام بخاری نے ان کے سماع کی نفی کرتے ہوئے فرمایا کہ علقمہ تو اپنے والد کی وفات کے چھ ماہ بعد پیدا ہوئے تھے، لہذا ان کا سماع کیا ہوگا؟ (89)

جب شعبہ کی بیان کردہ روایت کا یہ عالم ہے تو اس سے استدلال کیسے صحیح ہو سکتا ہے؟ اور نصب الراہیہ کے محشی نے اس علت کا دفاع ذکر کیا ہے، لیکن صرف اس ایک علت کے دفاع سے کیا ہوتا ہے؟ جب کہ اس سے کئی وجوہات کی بناء پر استدلال صحیح نہیں ہے۔

شعبہ کی طرف خطا کی نسبت کے اسباب:

آہستہ آئینہ والی اس ایک روایت میں شعبہ کی چار اخطا محمد شین کرام رحمہم اللہ نے ذکر کی ہیں، جنہیں امام ترمذی نے اپنی سنن میں یحییٰ القطان سے نقل کرتے ہوئے علامہ زیلیعی نے نصب الراہیہ میں، علامہ مبارکپوری نے تحفۃ الاحوذی میں اور علامہ ابن قیم نے تہذیب معالم السنن میں بیان کیا ہے۔ (90)

اگر کوئی کہے کہ شعبہ اور سفیان ثوری میں سے ہر ایک ثقہ و مثبت اور امیر المؤمنین فی الحدیث ہے تو پھر خطا کی نسبت صرف شعبہ کی طرف کیوں کی گئی ہے؟ تو اس کا جواب صاحب تحفۃ الاحوذی شرح ترمذی نے یہ دیا ہے، جس کا خلاصہ یہ ہے کہ اس کی چار وجوہات ہیں:

① پہلی یہ کہ شعبہ رجال و رواۃ میں بکثرت خطا کر جایا کرتے ہیں جب کہ سفیان ایسے نہیں ہیں، جیسا کہ حافظ ابن حجر نے تہذیب التہذیب میں اور دارقطنی نے العلل میں کہا ہے، اور امام ترمذی نے اپنی سنن میں شعبہ کی متعدد اخطا کئی مقامات پر واضح کی ہیں جسے (بَابُ وُضُوءِ النَّبِيِّ ﷺ كَيْفَ كَانَ) اور (بَابُ مَا جَاءَ فِي التَّخَشُّعِ فِي الصَّلَاةِ) اور (بَابُ كَرَاهِيَةِ الطَّوَافِ عُرْيَانًا) میں ان سے ہوا ہے۔

(90) ترمذی ۷۰/۲-۷۱، تہذیب معالم السنن لابن قیم علی عون المعبود ۲۰۵/۳

، نصب الراہیہ ۳۶۹/۱-۳۷۰

② شعبہ کی خطا شمار کرنے کی دوسری وجہ یہ ہے کہ شعبہ اسانید و متون حدیث میں بکثرت شک کرنے والے تھے جب کہ سفیان ایسے نہیں تھے .

③ تیسری وجہ یہ کہ بلاشبہ وہ دونوں ہی ثقہ و حافظ ہیں لیکن ان دونوں میں سے سفیان احفظ یعنی زیادہ حافظے والے تھے، جیسا کہ خود شعبہ نے اعتراف کیا ہے، جسے علامہ ذہبی نے تذکرۃ الحفاظ میں نقل کیا ہے۔ ایسے ہی علامہ ذہبی نے صالح جزره سے بھی نقل کیا ہے، اور حافظ ابن حجر نے تہذیب التہذیب میں امام ابو حاتم، ابو زرہ اور ابن معین سے بھی یہ بات نقل کی ہے کہ سفیان شعبہ سے زیادہ حافظہ والے تھے .

④ چوتھی وجہ یہ ہے کہ شعبہ اپنے اس قول ((حَفْصٌ بِهَا صَوْتُهُ)) میں متفرد ہیں، ان کی کسی نے متابعت نہیں کی نہ ثقہ نے اور نہ ہی کسی ضعیف نے، جب کہ سفیان کی آمین بالجبر کے معاملہ میں علاء بن صالح، علی بن صالح اور محمد بن سلمہ نے بھی متابعت کی ہے. (91)

اس متابعت کا ذکر حافظ ابن حجر نے التلخیص الحبیر میں بھی کیا ہے اور لکھا ہے کہ اسی وجہ سے ماہرین نقد و جرح نے سفیان کی روایت کو صحیح قرار دیا ہے: (92)
 علامہ زیلعی نے نصب الرایہ میں علاء اور علی کو ایک ہی راوی شمار کیا ہے. (93)

جب کہ علامہ مبارکپوری نے انہیں الگ الگ دوراوی ثابت کیا ہے. (94)
 علامہ عینی نے مذکورہ چاروں اسباب میں سے بعض کو رفع کرنے کی کوشش

(91) تحفة الاحوذی ۲/۷۱-۷۵ .

(92) التلخیص الحبیر ۱/۲۳۷، عون المعبود ۳/۲۰۷ .

(93) نصب الرایہ ۱/۳۷۱ .

(94) تحفة الاحوذی ۲/۷۷ .

فرمائی ہے، لیکن علامہ مبارکپوری نے ان کا بھی جواب دے دیا ہے۔ (95)

ثانیا :

شعبہ والی ((خَفَضَ بِهَا صَوْتَهُ)) کے الفاظ پر مشتمل اس روایت سے استدلال کے صحیح نہ ہونے کی دوسری وجہ یہ بھی ہے کہ سفیان سے آمین بالجہر کے خلاف کوئی روایت نہیں ملتی، نہ کسی صحیح سند سے اور نہ ہی کسی ضعیف سند سے، جب کہ شعبہ سے اخفاء کے برعکس یعنی جہر کی روایت بھی ملتی ہے، حتیٰ کہ شعبہ سے سند و متن ہر دو میں ہی سفیان کے موافق روایت بھی ملتی ہے، چنانچہ علامہ زلیعیؒ نے نصب الرایہ میں لکھا ہے کہ صاحب التنقیح نے شعبہ کی اخفاء والی روایت پر اس اعتبار سے بھی طعن کی ہے کہ انہی سے اپنی روایت کے خلاف بھی روایت ملتی ہے، جیسا کہ سنن کبریٰ بیہقی میں ہے :

عَنِ ابْنِ الْوَلِيدِ الطَّيَالِسِيِّ ثَنَا شُعْبَةُ عَنْ سَلْمَةَ بِنِ كَهَيْلٍ
سَمِعْتُ حُجْرًا أَبَا عَنَسٍ يُحَدِّثُ عَنْ وَائِلِ الْحَضْرَمِيِّ أَنَّهُ
صَلَّى خَلْفَ النَّبِيِّ ﷺ فَلَمَّا قَالَ: وَلَا الضَّالِّينَ، قَالَ: آمِينَ
رَافِعًا بِهَا صَوْتَهُ.

”ابن ولید طیالسی، شعبہ سے اور وہ سلمہ بن کہیل سے بیان کرتے ہیں کہ میں نے ابو عنس حجر کو وائل حضرمی سے حدیث بیان کرتے سنا کہ انہوں نے نبی اکرم ﷺ کے پیچھے نماز پڑھی اور جب آپ ﷺ نے ﴿وَلَا الضَّالِّينَ﴾ کہا تو آپ ﷺ نے بلند آواز سے آمین کہی۔“

آگے صاحب التنقیح کہتے ہیں کہ یہ روایت اگرچہ شعبہ کی ہے، لیکن سفیان

(95) دیکھیے تحفة الاحوذی ایضاً .

کی روایت کے موافق ہے، اور امام بیہقی نے معرفۃ السنن والآثار میں کہا ہے کہ اس کی سند صحیح ہے۔ (96)

امام بیہقی ”کا کہنا ہے کہ عین احتمال ہے کہ شعبہ اپنی غلطی پر متنبہ ہو گئے ہوں، اور انہوں نے حدیث کا متن بیان کرنے میں اپنی تصحیح کے ساتھ ساتھ سند میں بھی علقہ کا ذکر ترک کر دیا ہو کہ جس کے ذکر کرنے سے سند میں انقطاع و ضعف پیدا ہو گیا تھا۔ (97)

ثالثاً:

اختفاء آمین والی روایت سے بلا آواز آمین کہنے پر استدلال صحیح نہ ہونے کی تیسری وجہ یہ بھی ہے کہ چلیں ان الفاظ ((حَفَضَ بِهَا صَوْتَهُ)) کو صحیح بھی مان لیتے ہیں، اور یہ بھی مان لیتے ہیں کہ خود راوی حَفَض سے روایت جہر نہیں ملتی، پھر بھی ((حَفَضَ بِهَا صَوْتَهُ)) کا معنی یہ تو ہرگز نہیں بنتا کہ نبی اکرم ﷺ نے بالکل آواز ہی نہیں نکالی، اگر آپ ﷺ نے آواز ہی نہ نکالی ہوتی تو راوی کو آپ ﷺ کے آمین کہنے کا پتہ کیسے چلتا؟ بلکہ ((حَفَضَ بِهَا صَوْتَهُ)) کا معنی یہ ہے کہ قراءت کی نسبت آپ ﷺ نے پست یعنی ذرا کم آواز سے آمین کہی تھی، اور اس کی دلیل یہ ہے کہ حضرت وائلؓ سے ہی مروی حدیث میں ہے:

﴿حَتَّى يَسْمَعَ مَنْ يَلِيهِ مِنَ الصَّفِّ الْأَوَّلِ﴾

”یہاں تک کہ صف اول میں آپ ﷺ کے قریب والے نمازی اسے سن لیتے تھے۔“

جب کہ قراءت تو ساری مسجد کے نمازی سنتے اور آمین صرف صف اول

(96) نصب الرأیہ ۱/۲۶۹، تحفة الاحوذی ۷۵۱۲، عون المعبود ۳/۲۰۷

(97) تحفة الاحوذی ۷۵۱۲

کے نمازی، تو گویا ((خَفَضَ بِهَا صَوْتَهُ)) کو صحیح مانیں تو اس سے مراد یہ ہے کہ آپ ﷺ آمین کہتے وقت قراءت سے کم آواز رکھتے تھے، اور اس بات کی تائید اس حدیث سے بھی ہوتی ہے، جو سنن ابی داؤد، صحیح ابن حبان اور مسند احمد میں مفصلاً اور ترمذی میں مختصراً اور نسائی و ابن ماجہ میں مطوّلاً ایسے ہی دارقطنی، بیہقی، طحاوی، شافعی، بغوی، ابن خزیمہ اور مصنف عبدالرزاق میں بھی حضرت ابو محمد رضی اللہ عنہ سے مروی ہے، جس میں نبی اکرم ﷺ نے انہیں ترجیح والی [دوہری] آذان دینے کا طریقہ تعلیم فرماتے ہوئے ارشاد فرمایا تھا :

تَقُولُ: اللَّهُ أَكْبَرُ، اللَّهُ أَكْبَرُ، اللَّهُ أَكْبَرُ، اللَّهُ أَكْبَرُ، تَرْفَعُ بِهَا صَوْتَكَ، ثُمَّ تَقُولُ: أَشْهَدُ أَنْ لَا إِلَهَ إِلَّا اللَّهُ، أَشْهَدُ أَنْ لَا إِلَهَ إِلَّا اللَّهُ، أَشْهَدُ أَنْ مُحَمَّدًا رَسُولُ اللَّهِ، أَشْهَدُ أَنْ مُحَمَّدًا رَسُولُ اللَّهِ، تَخْفِضُ بِهَا صَوْتَكَ، ثُمَّ تَرْفَعُ صَوْتَكَ بِالشَّهَادَةِ: أَشْهَدُ أَنْ لَا إِلَهَ إِلَّا اللَّهُ، أَشْهَدُ أَنْ لَا إِلَهَ إِلَّا اللَّهُ، أَشْهَدُ أَنْ مُحَمَّدًا رَسُولُ اللَّهِ، أَشْهَدُ أَنْ مُحَمَّدًا رَسُولُ اللَّهِ

اللَّهُ الخ (98)

”تم بلند آواز سے کہو اللہ اکبر، اللہ اکبر، اللہ اکبر، اللہ اکبر، اللہ اکبر [اللہ سب سے بڑا ہے، اللہ سب سے بڑا ہے، اللہ سب سے بڑا ہے، اللہ سب سے بڑا ہے] پھر تم کہو: أَشْهَدُ أَنْ لَا إِلَهَ إِلَّا اللَّهُ (دو مرتبہ)

(98) ابو داؤد ۱۷۶/۳-۱۷۸، صحیح ابن حبان- الاحسان ۵۷۴/۴-۵۷۵ و صحیح الارناؤوط، مسند احمد ۴۰۸/۳-۴۰۹، نصب الراية ۲۶۲/۱-۲۶۴، آمین بالجهر ص: ۲۸.

[میں گواہی دیتا ہوں کہ اللہ کے سوا کوئی معبود برحق نہیں] اَشْهَدُ اَنْ
 مُحَمَّدًا رَّسُولُ اللّٰهِ (دو مرتبہ) [میں گواہی دیتا ہوں کہ
 حضرت محمد ﷺ اللہ کے رسول ہیں] اور یہ شہادتین ذرا دھیمی آواز سے
 کہو، اور پھر بلند آواز سے کہو: اَشْهَدُ اَنْ لَا اِلٰهَ اِلَّا اللّٰهُ (دو مرتبہ) .
 اَشْهَدُ اَنْ مُحَمَّدًا رَّسُولُ اللّٰهِ (دو مرتبہ)“

اس حدیث میں نبی اکرم ﷺ نے ترجیع والی آذان کا طریقہ
 حضرت ابو محذورہ رضی اللہ عنہ کو سکھایا تو تکبیرات بلند آواز سے اور پھر شہادتین کو پہلے ذرا کم
 آواز سے کہنے کا حکم فرمایا اور پھر بلند آواز سے، یہاں ((تَخْفِضُ بِهَا صَوْتَكَ)) ہے
 ، جب کہ آمین والی حدیث میں ((خَفَضَ بِهَا صَوْتَهُ)) ہے، اور ظاہر ہے کہ ایک ہی
 لفظ ((خَفَضَ)) دونوں جگہ پر ہے، صرف صیغوں کا فرق ہے اور جو معنی ترجیع والی
 آذان میں شہادتین کو پہلے ذرا کم آواز سے پھر زیادہ بلند آواز سے کہنے کا ہے، وہی
 معنی آمین کے آہستہ آواز سے کہنے اور قراءت کے بلند آواز سے کرنے کا ہے .

ایک وضاحت :

یہاں یہ بات بھی ذکر کر دیں کہ آذان میں ترجیع کی سُنَّتِیٰ کو مخدوش کرنے
 کے لئے کئی تاویلیں کی گئی ہیں، جنہیں ذکر کر کے علامہ زبیلی نے لکھا ہے کہ ان کی
 تردید ابوداؤد کی حدیث سے ہوتی ہے، کیونکہ اس میں ہے کہ حضرت ابو محذورہ نے
 عرض کیا تھا:

يَا رَسُولَ اللّٰهِ عَلَّمَنِي سُنَّةَ الْاَذَانِ .

”اے اللہ کے رسول ﷺ! مجھے آذان کا طریقہ سکھلائیے۔“

تو آپ ﷺ نے انہیں یہ طریقہ تعلیم فرمایا تھا، تو گویا یہ مسنون طریقہ
 آذان ہے، اور ترجیع کی سُنَّتِیٰ کو بے جا تاویلات سے ٹھکرایا نہیں جا سکتا،

امام مالک، امام شافعی اور جمہور اہل علم اس صحیح حدیث کی وجہ سے ترجیح کے منت ہونے کے قائل ہیں۔

پھر حضرت عبداللہ بن زید رضی اللہ عنہ سے جو عام آذان کا طریقہ مروی ہے، وہ مقدم ہے، اور یہ ترجیح والی روایت متاخر ہے، کیونکہ امام نووی نے شرح مسلم میں لکھا ہے کہ ابو محذورہ رضی اللہ عنہ کی حدیث کا سال ورود ۸ھ، غزوہ حنین کے بعد ہے، جب کہ حضرت عبداللہ بن زید والی حدیث ابتداء اسلام کی ہے اور عمل اہل مکہ و مدینہ بھی اس بات کی تائید کرتا ہے۔ (99)

دوسری دلیل اور اس کا جواب:

بلند آواز سے آمین کہنے کو نہ ماننے والے حضرات اپنی تائید میں ایک دوسری حدیث وہ بھی پیش کرتے ہیں، جو سنن ابی داؤد و ترمذی اور دارقطنی میں ہے، جس میں حضرت سمرہ بن جندب رضی اللہ عنہ فرماتے ہیں:

سَكَّتَانِ حَفِظْتُهُمَا عَنْ رَسُولِ اللَّهِ ﷺ.

”میں نے رسول اللہ صلی اللہ علیہ وسلم سے دو سکتے یاد کیئے ہیں۔“

جب کہ حضرت عمران بن حصین رضی اللہ عنہ کو صرف ایک سکتہ یاد تھا، وہ فرماتے ہیں:

حَفِظْنَا سَكَّتَةً.

”ہمیں تو صرف ایک ہی سکتہ یاد ہے۔“

یعنی صرف پہلا ثناء والا سکتہ، اور جب اس معاملہ میں حضرت ابی بن کعب رضی اللہ عنہ

(99) شرح مسلم، عون المعبود ۱۷۸/۳، نیل الاوطار۔

کی طرف لکھا گیا تو انہوں نے جواباً حضرت سرہ رضی اللہ عنہ کی یادداشت یعنی دو سکتوں کو ہی صحیح قرار دیا . (100)

اس حدیث سے استدلال کیا جاتا ہے کہ پہلا سکتہ ثناء کے لئے اور دوسرا سکتہ سزا آمین کہنے کے لئے تھا، جب کہ یہ حدیث تو صحیح ہے، لیکن اس کا جواب علامہ مبارکپوری نے یہ دیا ہے کہ یہ دوسرا سکتہ سزا آمین کہنے کے لئے ہرگز نہیں تھا کیونکہ نبی اکرم صلی اللہ علیہ وسلم تو آواز نکال کر آمین کہا کرتے تھے، اور کسی بھی صحیح حدیث سے آپ صلی اللہ علیہ وسلم کا سزا آمین کہنا ہرگز ثابت نہیں ہے، اور جب صورت حال یہ ہے تو پھر یہ کیسے کہا جاسکتا ہے کہ دوسرا سکتہ سزا آمین کہنے کے لئے تھا، بلکہ حضرت قتادہ رضی اللہ عنہ کی بعض مرویات سے پتہ چلتا ہے کہ دوسرا سکتہ محض اس لئے تھا:

((لِيَتَرَادَ إِلَيْهِ نَفْسَهُ)) (101)

”تا کہ آپ صلی اللہ علیہ وسلم اس میں کچھ سانس لیں [تا کہ پھر قراءت شروع کر سکیں]“ . (102)

تیسری دلیل اور اس کا جواب:

مانعین آمین بالجہر کی تیسری دلیل وہ اثر ہے، جسے تہذیب میں طبرانی نے روایت کیا ہے، جس میں ابو وائل بیان کرتے ہیں :

لَمْ يَكُنْ عُمَرُ وَعَلِيٌّ [رَضِيَ اللَّهُ عَنْهُمَا] يَجْهَرَانِ بِبِسْمِ اللَّهِ

(100) ابو داؤد ۴۸۰/۲-۴۸۳، ترمذی ۷۹۱۲-۸۰، تحفة الاحوذی ۶۹۱۲، دار

قطنی ۳۳۶/۱/۱، نماز مسنون کلان صوفی عبد الحمید سواتی ص: ۳۴۲

زاد المعاد ۲۰۸/۱ وصححة ابن القيم وَقَالَ الارناؤوط : فَرُوطٌ - مُنْقَطِعٌ .

(101) ترمذی ۸۰/۲، زاد المعاد ۲۰۸/۱ .

(102) تحفة الاحوذی ۶۹۱۲، ۷۹، ۸۰ .

الرَّحْمَنِ الرَّحِيمِ وَلَا بِأَمِينٍ. (103)

”حضرت عمر فاروق و علی مرتضیٰ رضی اللہ عنہما بلند آواز سے نہ بِسْمِ اللّٰهِ الرَّحْمَنِ الرَّحِيمِ پڑھتے تھے اور نہ ہی بلند آواز سے آمین کہتے تھے۔“

جبکہ معجم طبرانی کبیر میں ہے :

كَانَ عَلِيٌّ وَعَبْدُ اللَّهِ لَا يَجْهَرَانِ بِبِسْمِ اللَّهِ الرَّحْمَنِ الرَّحِيمِ وَلَا بِالتَّعْوِيدِ وَلَا بِالتَّأْمِينِ. (104)

”حضرت علی و عبد اللہ رضی اللہ عنہما بلند آواز سے نہ بِسْمِ اللّٰهِ پڑھتے، نہ اَعُوذُ بِاللّٰهِ اور نہ ہی بلند آواز سے آمین کہتے تھے۔“

معانی الآثار طحاوی میں ہے :

كَانَ عُمَرُ وَعَلِيٌّ رَضِيَ اللَّهُ عَنْهُمَا لَا يَجْهَرَانِ بِبِسْمِ اللَّهِ الرَّحْمَنِ الرَّحِيمِ وَلَا بِالتَّعْوِيدِ وَلَا بِأَمِينٍ. (105)

”حضرت عمر و علی رضی اللہ عنہما نہ تو بِسْمِ اللّٰهِ الرَّحْمَنِ الرَّحِيمِ بلند آواز سے پڑھتے تھے نہ اَعُوذُ بِاللّٰهِ اور نہ ہی آمین بلند آواز سے کہتے تھے۔“

جب کہ حضرت علی و عمر رضی اللہ عنہما والا یہ اثر سخت ضعیف ہونے کی وجہ سے

ناقابل استدلال ہے، کیونکہ اس کی سند میں ایک راوی سعید بن مرزبان البقال

ہے، جس کے بارے میں علامہ ذہبی نے المیزان میں لکھا ہے کہ:

”فلاس نے اسے ترک کر دیا تھا، اور ابن معین نے کہا ہے کہ اس کی بیان

کردہ روایت نہیں لکھی جائے گی، اور امام بخاری نے اس کے بارے میں کہا

(103) عمدة القاری ۵۲۱/۳

(104) مجمع الزوائد ۱۱۱/۲۱

(105) طحاوی ۴۰۱، تحفة الاحوذی ۶۹/۲، نماز مسنون کلاں

ہے کہ یہ منکر الحدیث ہے۔“

جبکہ ابن القطان نے نقل کیا ہے کہ امام بخاری نے فرمایا :

كُلُّ مَنْ قُلْتُ فِيهِ "مُنْكَرُ الْحَدِيثِ" فَلَا تَحِلُّ الرِّوَايَةُ عَنْهُ. (106)

”ہر وہ راوی جسے میں نے ”منکر الحدیث“ کہا ہے اس سے روایت کرنا حلال نہیں ہے۔“

علامہ بیہقی نے مجمع الزوائد میں علی و عبد اللہ رضی اللہ عنہما والے اثر کے بعد لکھا ہے کہ اس کی سند میں ابوسعید النضال ہے جو اگرچہ ثقہ ہے لیکن مدلس ہے . (107)

مدلس کی وہ روایت قابل حجت نہیں ہوتی جو اس نے عنہ [عَنْ فُلَانٍ] سے بیان کی ہو .

لہذا معلوم ہوا کہ حضرت علی و عمر رضی اللہ عنہما ہوں یا علی و عبد اللہ رضی اللہ عنہما، ان کے حوالے سے اخفاء آمین والا کوئی اثر صحیح اور قابل حجت نہیں ہے، اور پھر یہ محض ایک اثر ہے، اگر یہ صحیح بھی ہوتا تو صحیح و صریح اور مرفوع احادیث رسول اللہ ﷺ کا مقابلہ ہرگز نہیں کر سکتا، کیونکہ ارشاد و عمل رسول اللہ ﷺ کہاں؟ اور قول و فعل صحابی رضی اللہ عنہ کا اس سے مقابلہ ہی کیا؟

چوتھی دلیل اور اس کا جواب:

امام ابو حنیفہؒ کے استاد امام ابراہیم نخعیؒ کے بیان کردہ ایک اثر سے بھی مانعین جہر تائید حاصل کرتے ہیں، ان کا وہ اثر مصنف عبد الرزاق میں ہے، جس میں وہ فرماتے ہیں:

(106) بحوالہ تحفة الاحوذی ۷۰/۲ .

(107) حوالہ سابقہ .

خَمْسٌ يُخْفِيْنَ، سُبْحٰنَكَ اللّٰهُمَّ وَبِحَمْدِكَ وَالتَّعٰوْذُ
وَبِسْمِ اللّٰهِ الرَّحْمٰنِ الرَّحِيْمِ وَآمِيْنَ وَاللّٰهُمَّ رَبَّنَا لَكَ
الْحَمْدُ. (108)

”پانچ چیزیں مخفی آواز والی ہیں :

۱۔ سبحانك اللهم وبحمدك ۲۔ أعوذ بالله

۳۔ بسم الله ۴۔ آمین

۵۔ اللهم ربنا لك الحمد“

انہی حضرت ابراہیم نخعی سے ایک دوسرا اثر بھی مصنف عبدالرزاق اور مصنف

ابن ابی شیبہ میں یوں مروی ہے :

يُخْفِي الْاِمَامُ، بِسْمِ اللّٰهِ الرَّحْمٰنِ الرَّحِيْمِ وَالِاسْتِعَاذَةَ وَآمِيْنَ
وَرَبَّنَا لَكَ الْحَمْدُ. (109)

”امام ان اشیاء کو مخفی کہے :

۱۔ بسم الله ۲۔ أعوذ بالله

۳۔ آمین ۴۔ ربنا لك الحمد .

ان دونوں میں سے دوسرے میں ((سُبْحٰنَكَ اللّٰهُمَّ وَبِحَمْدِكَ))
نہیں آیا، ورنہ بقیہ سارا معنی و مفہوم دونوں کا ایک ہی ہے اور معمولی سوجھ
بوجھ رکھنے والا شخص بھی جانتا ہے کہ اگر کسی صحابی کا اتر صحیح و مرفوع حدیث
کے خلاف آجائے تو وہ ناقابل التفات ہوتا ہے، چہ جائیکہ اس سے
استدلال کیا جائے اور تابعین و تبع تابعین کے آثار کا تو درجہ ہی بہت بعد

(108) مصنف عبد الرزاق ۸۷/۲، تحفة الاحوذی ۷۰/۲، نماز مسنون کلاں ص:

۳۴۳

(109) ابن ابی شیبہ ۴۱۱/۱، عبد الرزاق ۸۷/۲، نماز مسنون ایضاً .

میں آتا ہے، اور جب صحیح و صریح اور مرفوع احادیث میں یہ بات ثابت ہو چکی ہے کہ نبی اکرم ﷺ بلند آواز سے آمین کہا کرتے تھے تو ان احادیث کے مقابلے میں اس اثر کا کیا اثر ہوگا؟ یہی وجہ ہے کہ خود علمائے احناف میں سے علامہ عبدالحی ملکھنویؒ نے السَّعَابِیہ میں لکھا ہے :

أَمَّا أَثَرُ النَّخَعِيِّ وَنَحْوَهُ فَلَا يُوَازِي الرِّوَايَاتِ
الْمَرْفُوعَةَ. (110)

”امام نخعیؒ وغیرہ کا اثر مرفوع احادیثِ رسول ﷺ کا مقابلہ ہرگز نہیں کر سکتا۔“

یا نچویں دلیل:

فریق ثانی یعنی مانعین جہر اپنی تائید میں امام ابوحنیفہؒ کے استاد امام عطاءؒ کا اثر بھی پیش کرتے ہیں جو کہ صحیح بخاری میں تعلیقاً اور مصنف عبدالرزاق میں موصولاً مروی ہے، جس میں وہ فرماتے ہیں:

أَمِينٌ دُعَاءٌ. (111)

”آمین ایک دعاء ہے۔“

اس اثر سے استدلال یوں کیا جاتا ہے کہ اللہ نے [سورہ اعراف، آیت: ۵۵] میں فرمایا ہے:

أَدْعُوا رَبَّكُمْ تَضَرُّعًا وَخُفْيَةً.

”اپنے رب کو گڑگڑا کر اور خفیہ طریقہ سے پکارو۔“

اور [سورہ مریم، آیت: ۱۶] میں حضرت زکریا علیہ السلام کے بارے میں آیا ہے:

(110) بحوالہ تحفة الاحوذی ۷۰۱۲ .

(111) صحیح بخاری ۲۶۲۱۲ .

اِذْنَادِي رَبَّهُ نِدَاءً خَفِيًّا.

”جب انہوں نے اپنے رب کو خفیہ طریقہ سے پکارا۔“

ابوالشیخ نے حضرت انس رضی اللہ عنہ سے مرفوعاً روایت کی ہے :

دَعْوَةُ الْمَسْرِ تَعْدِلُ سَبْعِينَ دَعْوَةً فِي الْعَلَانِيَةِ. (112)

”سَرَّ امانگی گئی ایک دعاء اعلانیہ کی گئی ستر (۷۰) دعاؤں کے برابر ہوتی ہے۔“

مانعین جہر ان آیات و روایات کا یوں صغریٰ کبریٰ بناتے ہیں کہ آمین دعاء ہے ، اور ہر دعاء کے لئے ضروری ہے کہ آہستگی سے کی جائے ، پس اس اعتبار سے آمین بھی بلا آواز ہی کہنی چاہیے ، جبکہ اس دلیل میں قطعاً کوئی جان نہیں ہے ۔

یا نچویں دلیل کا جواب :

قائلین آمین بالجہر اس کا جواب کئی طرح سے دیتے ہیں :

اولاً : یہ کہ مانعین نے صحیح بخاری کے حوالے سے امام ابوحنیفہ کے استاد امام عطاء کا یہ اثر تولے لیا، لیکن دم کٹا بلکہ دم کٹا بھی تب کہا جاسکتا ہے جب اس کے آخر سے دو ایک الفاظ نہ لیے گئے ہوں، جب کہ یہاں تو یہ عالم ہے کہ صحیح بخاری میں ضمائر وغیرہ کو چھوڑ بھی دیا جائے تب بھی دس کلمات پر مشتمل یہ اثر ہے اور اس میں سے محض پہلے دو لفظ لیے گئے ہیں ۔

انہی پر صغریٰ کبریٰ بنا کر اپنا نظریہ ثابت کر دیا ہے۔ یہ تو کوئی بات نہ ہوئی، امام عطاء کا یہ اثر ہم پہلے فریق کے دلائل کے ضمن میں بھی ذکر کر چکے ہیں، لیکن موقع کی مناسبت سے ہم اسے مکمل شکل میں پھر دہرائے دیتے ہیں، چنانچہ صحیح بخاری میں

تعلیقاً اور مصنف عبدالرزاق میں موصولاً مروی ہے کہ امام عطاء نے فرمایا :

(112) بحوالہ فتح القدیر شرح ہدایہ ۵۲۷/۳، ونعماز مسنون ص: ۳۴۲۔

آمِينَ دُعَاءَ، آمَنَ ابْنُ الزُّبَيْرِ وَمَنْ وَرَأَاهُ حَتَّىٰ أَنْ لِّلْمَسْجِدِ
لِلْحِجَّةِ. (113)

”آمین ایک دعاء ہے، اور حضرت ابن زبیر ص اور ان کے پیچھے والے بھی
[بلند آواز سے] آمین کہا کرتے تھے یہاں تک کہ مسجد گونج جاتی تھی۔“
یہ بخاری شریف کے الفاظ ہیں، جب کہ مصنف عبدالرزاق میں ابن جریرؒ
سے مروی ہے :

قُلْتُ لَهُ [أَيُّ عَطَاءٍ] أَكَانَ ابْنُ الزُّبَيْرِ يُؤَمِّنُ عَلَيَّ إِثْرًا مِّنَ
الْقُرْآنِ؟

”میں نے امام عطاء سے پوچھا: کیا حضرت ابن زبیر ص سورہ فاتحہ کے بعد
آمین کہا کرتے تھے؟“
تو امام عطاء نے فرمایا :

نَعَمْ وَ يُؤَمِّنُ مَنْ وَرَأَاهُ، حَتَّىٰ أَنْ لِّلْمَسْجِدِ لِلْحِجَّةِ.
”ہاں! اور آپ کے پیچھے والے بھی آمین کہتے تھے، حتیٰ کہ مسجد گونج جاتی
تھی۔“
پھر فرمایا:

إِنَّمَا آمِينَ دُعَاءٌ. (114)

”بے شک آمین تو ایک دعاء ہے۔“

اب آپ خود ہی اندازہ فرمائیں کہ کسی اثر کے شروع یا آخر سے دو لفظ لے
لیے جائیں اور باقی دس بارہ الفاظ چھوڑ دیئے جائیں تو اس سے استدلال کی کیا
حیثیت ہوگی؟

(113) صحیح بخاری ۲/۲۶۲۲ .

(114) فتح الباری ۲/۲۶۲۲ .

پھر اگر امام عطاءؒ نے یہ فرمایا کہ آمین دعاء ہے تو انہوں نے ہی یہ بھی فرمایا ہے کہ حضرت عبداللہ بن الزبیر رضی اللہ عنہ خود بھی آمین کہا کرتے تھے اور ان کے پیچھے دوسرے صحابہ و تابعین بھی اس انداز سے آمین کہتے تھے کہ پوری مسجد گونج جاتی تھی۔

کہیے، یہ گونج پیدا کرنے والے صحابہ و تابعین کا عمل اور خود امام عطاءؒ کا یہ قول ((أَمَّنَ ابْنُ الزُّبَيْرِ وَمَنْ وَرَأَاهُ... الخ)) بہتر ہے، یا آج کے کسی مولوی صاحب کی بات؟ اور آمین کے دعاء ہونے کے مفہوم کو صحیح طور پر ان صحابہ و تابعین نے سمجھا تھا یا آج کے کسی صاحب بہادر نے؟

امام عطاءؒ کے اثر سے جو دو لفظ لئیے گئے ہیں اور ان پر یوں صغریٰ کبریٰ بنایا گیا ہے کہ آمین دعاء ہے اور ہر دعاء ارشادِ ربانی:

﴿ادْعُوا رَبَّكُمْ تَضَرُّعًا وَخُفْيَةً﴾

کی رو سے آہستہ کہنا ضروری ہے، لہذا نتیجہ یہ نکلا کہ آمین بھی لازماً آہستگی سے بلا آواز ہی کہنی چاہیے بلاشبہ اگر یہ صغریٰ و کبریٰ صحیح ثابت ہو جائیں تو نتیجہ بھی صحیح ہوگا، جب کہ یہاں نہ صغریٰ کا صحیح ہونا مسلم ہے نہ ہی کبریٰ کا، بلکہ صغریٰ کی صحت بھی محل نظر ہے کہ آمین دعاء ہے، بلکہ اس آمین کے موضوع کو شروع کرتے ہی ہم نے اس کے معنی و مفہوم کی وضاحت کے ضمن میں یہ بات بھی ذکر کر دی تھی کہ آمین کو سنن ابی داؤد میں ایک صحابی حضرت ابو زہیر نمیری رضی اللہ عنہ نے مہر سے تشبیہ دی کہ آمین ایسے ہی ہے جیسے خط کے آخر میں مہر لگائی جاتی ہے، اور اپنی اس بات پر انہوں نے موضوع بحث حدیث سے استشہاد کیا۔ (115)

تو گویا یہ بات کوئی مسلمہ حقیقت نہیں کہ آمین دعاء ہے بلکہ یہ تو سورۃ فاتحہ کے

نصفِ ثانی میں وارد دعاء کے آخر میں ایک مہر کی حیثیت رکھتی ہے۔ (116)

(116) حفة الاحوذی ۷/۱۲

(115) دیکھیے تخریج نمبر ۱۰

ثالثاً: اگر مان ہی لیا جائے کہ آمین دعاء ہے، تو پھر یہ بھی ماننا پڑے گا کہ آمین مستقل بالذات دعاء نہیں، بلکہ دعاء کے توابع میں سے ہے، یہی وجہ ہے کہ کبھی کسی نے محض لفظ آمین سے دعاء نہیں کی، بلکہ پہلے دوسری دعائیں کی جاتی ہیں اور پھر آمین کہی جاتی ہے، اور ظاہر ہے کہ جب اصل دعاء سزا کی جائے گی تو آمین بھی سزا ہی کہی جائے گی، اور وہ جہراً ہوگی تو یہ بھی جہراً ہوگی، کیونکہ اس کا جہر و اخفاء تو اصل دعاء کے تابع ہے۔ لہذا جہری نمازوں میں آمین بھی جہراً ہی کہنی چاہیے۔ (117)

رابعاً: اس دلیل کا چوتھا جواب یہ بھی دیا گیا ہے کہ اگر ہم کلیہ صغریٰ کو مان ہی لیں کہ آمین دعاء بالذات ہے، تب بھی کلیہ کبریٰ کوئی مسلم حقیقت نہیں کہ ہر دعاء ضرور آہستہ ہی کی جائے گی، بلکہ آپ خود ہی فیصلہ کر سکتے ہیں کہ سورہ فاتحہ کا نصف ثانی سارا ہی دعاء ہے:

﴿اهْدِنَا الصِّرَاطَ الْمُسْتَقِيمَ ☆ صِرَاطَ الَّذِينَ أَنْعَمْتَ عَلَيْهِمْ

غَيْرِ الْمَغْضُوبِ عَلَيْهِمْ وَلَا الضَّالِّينَ ☆﴾

”ہمیں سیدھے راستے کی ہدایت فرما ☆ ان لوگوں والا راستہ جن پر توبنے انعام کیا، ان کا راستہ نہیں، جن پر تیرا غضب نازل ہوا، اور نہ ان لوگوں کا راستہ جو گمراہ ہوئے ☆“

یہ دعاء جہری نمازوں میں جہراً کی جاتی ہے، خطبہ جمعہ جہراً ہوتا ہے، اس میں جتنی بھی دعائیں کی جاتی ہیں وہ سب جہراً ہی کی جاتی ہیں، ایسے ہی دیگر کئی دعائیں ایسی ہیں جو جہراً ہی کی جاتی ہیں، لہذا یہ کوئی دلیل نہیں ہے کہ آمین دعاء ہے اور دعاء صرف پوشیدہ ہی ہو سکتی ہے، بلکہ اس کے برعکس جہراً دعائیں بھی ثابت ہیں، اور اگر قرآنی آیت:

﴿أَدْعُوا رَبَّكُمْ تَضَرُّعًا وَخُفْيَةً﴾

سے اخفائے آمین پر استدلال درست مان لیا جائے تو پھر نبی اکرم ﷺ کے اس عمل مبارک کی کیا توجیہ ہوگی، جس پر کہ یہ آیت نازل ہوئی تھی؟ کیا نعوذ باللہ آپ ﷺ نے اس آیت کو صحیح طور پر نہیں سمجھا تھا؟ اور پھر اگر مانعین جہر کے استدلال کو صحیح مان لیا جائے تو ان صحابہ و تابعین کے عمل کو کیا نام دیں گے، جن کی آمین سے مسجد گونج جایا کرتی تھی؟ جیسا کہ خود اسی اثر میں یہ بات بھی موجود ہے، جس میں آمین کو دعاء کہا گیا ہے۔ (118)

چھٹی دلیل:

مانعین جہر کا کہنا ہے کہ جہراً آمین کہنا صرف تعلیم دینے کی غرض سے تھا، اور اگر کبھی بغرض تعلیم جہراً آمین کہا جائے تو بھی جائز ہے، اور اپنی اس قیاسی دلیل کے لئے ایک روایت علامہ دولابی کی کتاب الکنی و الأسماء کے حوالے سے بھی پیش کی جاتی ہے، جو کہ حضرت وائل بن حجر رضی اللہ عنہ سے ہی مروی ہے، جس کے آخر میں ہے:

..... فَقَالَ آمِينَ، يَمُدُّ بِهَا صَوْتَهُ مَا لَا أَرَاهُ إِلَّا لِيُعَلِّمَنَا. (119)

” آپ ﷺ نے آمین کہی اور آواز کو لمبا کھینچا، اور میرا خیال ہے کہ آپ ﷺ نے ہمیں سکھانے کے لئے ایسا کیا ہے۔“

چھٹی دلیل کا جواب:

مانعین جہر کی اس دلیل کا جواب بھی قائلین آمین بالجہر نے کئی طرح سے دیا ہے:

(118) بحوالہ سابقہ و آمین بالجہر ص: ۲۹ .

(119) کتاب الکنی و الأسماء دولابی ۱۹۶۱/۱، تحفة الاحوذی ۲/۷۶، ۷۷، نماز

مستون ص: ۲۴۵ .

اولاً : پہلا جواب یہ ہے کہ یہ تعلیم دینے والے الفاظ بیان کرنے میں یحییٰ بن سلمہ بن کہیل عن ابیہ منفرد ہے اور وہ محدثین کرام کے نزدیک متروک ہے، حافظ ابن حجر نے التقریب میں اس کے بارے میں کہا ہے کہ وہ متروک ہے، وہ شیعہ تھا۔ (120)

ایسے راوی سے اگر کوئی اضافی الفاظ مروی ہوں تو وہ اضافہ منکر و مردود ہوتا ہے، اس کے علاوہ یہ حدیث متعدد طرق سے حضرت وائل بن حجر رضی اللہ عنہ سے مروی ہے، لیکن یہ اضافہ کسی روایت میں نہیں ہے، اس کے علاوہ خود علامہ دولابی نے اس روایت کے ایک راوی ابوسکن زیاد پر بھی جرح کی ہے۔ (121)

یہ نہ بھی ہوتی تو اس اضافہ کا منکر ہونا ہی کافی تھا، لہذا ایسے منکر اضافے سے استدلال ہرگز جائز نہیں ہے۔ (122)

یہی وجہ ہے کہ خود علمائے احناف میں سے علامہ عبدالحی عکھنوی نے اپنی کتاب السعایہ حاشہ شرح وقایہ میں لکھا ہے :

وَأَيُّ ضَرُورَةٍ دَاعِيَةٍ إِلَى حَمْلِ رَوَايَاتِ الْجَهْرِ عَلَى بَعْضِ الْأَخْيَانِ أَوْ الْجَهْرِ لِلتَّعْلِيمِ مَعَ عَدَمِ وُرُودِ شَيْءٍ مِنْ ذَلِكَ فِي رَوَايَةٍ. (123)

”اور اس کی کوئی ضرورت و داعیہ ہی نہیں کہ جہر کا پتہ دینے والی احادیث کو [کبھی کبھار ایسا] تعلیم کی غرض پر محمول کیا جائے جب کہ ایسی کوئی بات کسی بھی روایت میں وارد نہیں ہوئی۔“

(120) التقریب ص: ۵۴۹ .

(121) دیکھئے الکنی و الاسماء دولابی ۱۹۷/۱ .

(122) التحفة حوالہ سابقہ .

(123) السعایہ ۱۳۶/۱ ، تحفة الاحوذی ۶۸/۲ .

ثانیاً: ان کی اس دلیل کا دوسرا جواب یہ بھی دیا گیا ہے کہ اگر نبی ﷺ کا بلند آواز سے آمین کہنا محض تعلیم کی غرض سے ہوتا تو صرف نبی اکرم ﷺ ہی بلند آواز سے آمین کہتے، صحابہ کرام رضی اللہ عنہم آپ ﷺ کے پیچھے نہ کہتے، جبکہ امام عطاء کا اصرار صحیح بخاری و مصنف عبد الرزاق کے حوالے سے گزرا ہے کہ صحابہ کرام رضی اللہ عنہم اور تابعین بھی بلند آواز سے امام کے پیچھے آمین کہا کرتے تھے، یہاں تک کہ مسجد گونج جاتی تھی۔ صحابہ و تابعین کا بلند آواز سے آمین کہنا اور وہ بھی امام کے پیچھے، اس بات کی دلیل ہے کہ وہ اس سنت سمجھتے تھے۔ اور نبی اکرم ﷺ نے ہمیشہ آمین کہی، تبھی تو صحابہ نے اس سنت کو اختیار کیا۔ (124)

ثالثاً: اس کا تیسرا جواب یہ دیا جاتا ہے کہ اگر یہ مان لیں کہ نبی اکرم ﷺ نے محض صحابہ کو تعلیم دینے کے لئے آمین بلند آواز سے کہی تھی تاکہ انہیں پتہ چل جائے کہ سورہ فاتحہ کے اختتام پر آمین کہنی چاہیے، تو پھر یہ صرف دو چار مرتبہ ہی ہونا چاہیے تھا، اس کے بعد آپ ﷺ بلند آواز سے آمین کہنا چھوڑ دیتے، ہمیشہ نہ کہا کرتے، جبکہ صحیح احادیث میں ثابت ہے کہ آپ ﷺ نے ہمیشہ بلند آواز سے آمین کہی، جیسا کہ سنن ابی داؤد اور بعض دیگر کتب میں حضرت وائل بن حجر رضی اللہ عنہ سے ہی مروی ہے:

كَانَ رَسُولُ اللَّهِ ﷺ إِذَا قَرَأَ وَلَا الضَّالِّينَ قَالَ: آمِينَ،

وَرَفَعَ بِهَا صَوْتَهُ. (125)

”نبی ﷺ جب ﴿وَلَا الضَّالِّينَ﴾ پڑھتے تو آمین کہتے اور آمین کہتے

(124) التحفة ۷۶/۲

(125) ابو داؤد ۲۰۵/۳، والتحفة ۷۶/۲، و سلسلۃ الاحادیث الصحیحہ

ہوئے آواز کو بلند فرماتے تھے۔“

اس سے معلوم ہوا کہ نبی اکرم ﷺ ہمیشہ بلند آواز سے آمین کہا کرتے تھے، اور ظاہر ہے کہ یہ تعلیم کے لئے نہیں ہو سکتا، بلکہ یہ اس کی مشروعیت و سنیت بیان کرنے کے لئے تھا کہ بلند آواز سے ہی آمین کہنی چاہیے، لہذا یہ دلیل بھی ناقابل التفات ہے، اور یہیں یہ بات بھی ذکر کر دیں کہ صاحب نماز مسنون کلاں صوفی عبدالحمید سواتی [گوجرانوالہ] نے اپنی کتاب میں علامہ ابن قیمؒ کی زاد المعاد کا وہ اقتباس تو نقل کر دیا ہے جو ان کے حق میں جاتا تھا. (126)

جو ان کے خلاف پڑتا تھا اسے شیر مادر سمجھ کر ہضم کر گئے ہیں، حالانکہ جب انہوں نے ایک متعلقہ مقام سے وہ اقتباس نقل کیا تھا تو ترکیب نماز کے ضمن میں انہوں نے جو کچھ لکھا ہے، وہ بھی بیان کر دیتے تو اچھا ہوتا، بہر حال اگر کسی ایک ہی موضوع پر کسی صاحب علم کے دو اقوال ملیں تو ان میں سے صرف وہی قابل قبول ہوتا ہے جو اقرب الی الکتاب و السنہ ہو، اور سواتی صاحب نے ان کا جو اقتباس نقل کیا ہے، اس میں آمین بالجبر کا ذکر برائے تعلیم ہے، اور یہ باطل نظریہ ہے، اور اس نظریہ کی موید روایت کا وہ ٹکڑا ((مَا أَرَاهُ إِلَّا لِيُعَلِّمَنَا)) (منکر) اضافہ ہے، جیسا کہ تفصیل ذکر کی جا چکی ہے، لہذا علامہ ابن قیمؒ کی وہ بات قابل قبول نہیں ہے اس کے برعکس انہوں نے ترکیب نماز نبوی کے ضمن میں لکھا ہے :

فَإِذَا فَرَغَ مِنْ قِرَاءَةِ الْفَاتِحَةِ قَالَ: آمِينَ، فَإِنْ كَانَ يَبْجَهَرُ
بِالْقِرَاءَةِ رَفَعَ بِهَا صَوْتَهُ وَقَالَهَا مَنْ خَلْفَهُ. (127)

”جب آپ ﷺ سورہ فاتحہ پڑھنے سے فارغ ہوتے تو آمین کہتے، اگر

(126) نماز مسنون ص: ۳۴۴.

(127) زاد المعاد ۲۰۷/۱.

”اور یہ کہنا کہ بلند آواز سے آمین کا حکم آغاز اسلام میں تھا، یہ انتہائی ضعیف قول ہے، کیونکہ امام حاکم نے وائل بن حجر والی حدیث جبر کو صحیح قرار دیا ہے، جبکہ حضرت وائل نبی اکرم ﷺ کے آخری لیا م حیات میں مسلمان ہوئے تھے، جیسا کہ حافظ ابن حجر نے فتح الباری میں ذکر کیا ہے۔“

آٹھویں دلیل اور اس کا جواب :

اعلاء السنن وغیرہ میں ایک دلیل یہ بھی لکھی گئی ہے کہ بالاتفاق آمین قرآن میں سے نہیں ہے، پس مناسب نہیں کہ اس کو آواز میں قرآن کے الفاظ کے مساوی قرار دیا جائے، اسی لئے اس کو قرآن میں لکھا بھی نہیں جاتا. (130)

یہ دلیل بھی پس دلائل میں ایک نمبر بڑھانے والی بات ہے، ورنہ کیا خود نبی اکرم ﷺ کے علم میں یہ بات نہیں تھی کہ آمین قرآن میں سے نہیں ہے؟ اور اگر یہ بات آپ ﷺ کے علم میں تھی اور یقیناً تھی تو پھر جب آپ ﷺ نے بلند آواز سے آمین کہی تو پھر آج کے مسلمان کے لئے کون سی وجہ ممانعت ہے؟ ایسے ہی صحابہ کرام رضی اللہ عنہم اور تابعین عظام کے آمین کہنے کا انداز امام ابوحنیفہ کے استاد امام عطاء سے صحیح بخاری و مصنف عبدالرزاق میں یہ نقل کیا گیا ہے کہ ان کی آمین کہنے کی آواز سے مسجد گونج جایا کرتی تھی، اگر قرآن وغیر قرآن کا یہ عقلی اثر نکالنا صحیح ہوتا تو وہ لوگ بھی خاموش رہتے، مسجد کے گونجنے کی بجائے سناٹا چھائے رہنے کی روایات ملتیں، لیکن ایسا نہیں ہے۔

اور علی وجہ التزول اگر اس دلیل میں کچھ دم مان بھی لیا جائے تو اس سے کچھ نہیں ہوتا کیونکہ قرآن اور غیر قرآن کے فرق کو واضح کرنے کے لئے کئی انداز اختیار کیے جاتے ہیں، مثلاً یہ کہ قرآن کی تلاوت تو بلند آواز سے صرف امام کرتا ہے، مقتدی اس کے

(130) اعلاء السنن ۱۸/۲، نماز مسنون ص: ۳۴۲۔

سکلتا میں آہستگی سے ساتھ ساتھ پڑھتے جاتے ہیں، لیکن آواز کوئی بلند نہیں کرتا، جبکہ آمین امام و مقتدی سب مل کر کہتے ہیں۔

یہ قرآن اور غیر قرآن میں واضح فرق کا پتہ دینے کے لئے کافی ہے، اور پھر یہ بھی نہ صرف مناسب بلکہ صحیح تر بات ہے کہ امام جتنی آواز سے سورہ فاتحہ یا بعد والی سورت کی قراءت کرتا ہے، آمین اس سے کم آواز کے ساتھ کہے، جیسا کہ اس بات کا پتہ اس حدیث سے بھی چلتا ہے، جس میں ابوداؤد و ابن ماجہ کے مطابق حضرت ابو ہریرہؓ فرماتے ہیں کہ نبی اکرم ﷺ جب سورہ فاتحہ کے آخری الفاظ تلاوت فرماتے تو آمین کہتے :

قَالَ: آمِينَ، حَتَّى يَسْمَعَ مَنْ يَلِيهِ مِنَ الصَّفِّ الْأَوَّلِ. (131)

”آپ ﷺ آمین کہتے، یہاں تک کہ آپ ﷺ کے ساتھ والی صف میں

آپ ﷺ کے قریب کھڑے لوگ آپ ﷺ کی آمین کی آواز سن لیتے۔“

یہاں بتایا گیا ہے کہ آپ ﷺ آمین اتنی آواز سے کہتے تھے کہ آپ ﷺ کی آواز صفِ اول کے نمازی سن لیتے تھے، اس طرح بھی فرق ہو جاتا ہے، کیونکہ قرآن کی تلاوت تو ساری مسجد کے نمازی سنتے تھے، لیکن آمین کی آواز صفِ اول کے نمازی سن پاتے تھے، اور انہی الفاظ سے نتیجہ اخذ کرتے ہوئے ہم نے بالکل ابتداءً موضوع میں ہی کہہ دیا تھا کہ آمین بڑے عمدہ انداز اور اچھے لہجے سے کہنی چاہیے، جس میں چیخ چنگاڑ والی بات نہ ہو، بلکہ دھیمی سی اور میٹھی آواز ہو۔

لیکن اس کا یہ مطلب لینا بھی کسی طرح قرین عقل و قیاس نہیں کہ اس انداز سے بالکل بلا آواز آمین کہنا مراد لے لیا جائے کیونکہ جب نبی اکرم ﷺ اور صحابہ کرامؓ و تابعین عظام رحمہم اللہ بلند آواز سے آمین کہا کرتے تھے تو بلا آواز

والی بات کیسے درست ہو سکتی ہے؟ اور صحیح بخاری، بیہقی، کتاب الام شافعی و مصنف عبدالرزاق میں وارد حضرت امام ابوحنیفہؒ کے استاذ امام عطاءؒ کے اثر اور بیہقی و الثقات ابن حبان والے ان کے اثر سے صحابہ کی جماعت کے بلند آواز سے آمین کہنے کا پتہ چلتا ہے۔ اور اسی سے الجوہر النقی میں علامہ ابن الترمذی کے اس قول کی حقیقت بھی معلوم ہو جاتی ہے، جس میں انہوں نے بلا وجہ یہ دعویٰ کر رکھا ہے کہ صحابہ و تابعین کی اکثریت کا عمل مانعین کی طرح تھا۔ (132)

لیکن ان کو صحابہ و تابعین میں سے اکثریت تو کیا چار چھ نام بھی نہیں مل سکے، اور حضرت عمر، علی، محمد بن مسعودؓ سے جو آثار بیان کیے ہیں، ان کا ضعف و حقیقت ہم بیان کر چکے ہیں، اور یہی معاملہ بعض آثار تابعین کا بھی ہے، لہذا صحیح تر دلائل کی رو سے بلند آواز کے ساتھ آمین کہنا ہی سنت ہے۔

وَاللَّهُ السَّمِيعُ



آمین سے متعلقہ بعض دیگر مسائل

جہر و اٹفاء سے متعلقہ اس بحث کے علاوہ بعض دیگر احکام اور مسائل بھی آمین کہنے سے تعلق رکھتے ہیں، مثلاً :

آمین کہنے کا وقت :

آمین کہنے کا صحیح وقت کیا ہے؟ اس سلسلہ میں ذکر کی گئی احادیث کو پیش نظر رکھا جائے تو بات واضح ہو جاتی ہے کیونکہ ان میں سے بعض میں آمین کہنے کا وقت بھی بتایا گیا ہے، مثلاً صحیح بخاری اور دیگر کتب کے حوالہ سے حدیث گزری ہے، جس میں حضرت ابو ہریرہ رضی اللہ عنہ بیان کرتے ہیں کہ نبی صلی اللہ علیہ وسلم نے فرمایا :

إِذَا أَمَّنَ الْإِمَامُ فَأَمِنُوا..... الخ . (133)

”جب امام آمین کہے تو تم بھی آمین کہو۔“

ایسے ہی دوسری حدیث میں ہے :

إِذَا قَالَ الْإِمَامُ: غَيْرِ الْمَغْضُوبِ عَلَيْهِمْ وَلَا الضَّالِّينَ،

فَقُولُوا: آمِينَ. (134)

”جب امام ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ کہے تو تم

آمین کہو۔“

ان اور اسی مفہوم کی دوسری احادیث سے پتہ چل رہا ہے کہ جب امام سورہ فاتحہ کے آخری کلمات پڑھے تو وہ خود بھی آمین کہے اور اس کے ساتھ مل کر مقتدی بھی آمین

(133) دیکھئے تخریج نمبر : ۳ .

(134) دیکھئے تخریج نمبر : ۵ .

کہیں تاکہ ان کی اور امام کی آمین ایک دوسرے سے مل جائے، اور ان سب کی آمین فرشتوں سے مل جائے، جو کہ باعثِ مغفرت و نجات اور سابقہ گناہوں کا کفارہ ہے۔ جمہور اہل علم کا یہی مسلک ہے، اور احادیث سے اسی کی تائید ہوتی ہے۔ جن لوگوں نے ((فَأَمِّنُوا)) کی فاء کو تعقیب و ترتیب کے لئے لیتے ہوئے امام کے بعد مقتدیوں کو آمین کہنے کا قول اختیار کیا ہے، ان کا یہ قول مرجوح ہے (135)

عورتوں کے لئے آمین بالجہر کا حکم:

اب رہی یہ بات کہ آمین بالجہر جب احادیث صحیحہ و صریحہ کی رو سے سنتِ رسول ﷺ ہے تو پھر نماز پنجگانہ، جمعہ و عیدین یا تراویح وغیرہ میں جو عورتیں شریکِ جماعت ہوتی ہیں ان کے لئے کیا حکم ہے؟ کیا وہ بھی جہراً آمین کہیں یا سراً؟ اس سلسلہ میں بنیادی بات تو یہ ہے کہ دراصل شرعی احکام و مسائل عورتوں اور مردوں میں سے ہر ایک کے لئے برابر ہیں، الا یہ کہ ان دونوں کے مابین فرق کرنے کی کوئی واضح دلیل موجود ہو، اور آمین بالجہر کے سلسلہ میں مرد و زن کے مابین فرق کرنے والی بظاہر کوئی دلیل موجود نہیں۔

لہذا چاہئے تو یہی تھا کہ بلا استثناء عورتیں بھی ویسے ہی آمین کہیں جیسے مرد کہتے ہیں، لیکن اس میں تھوڑی سی تفصیل پیش نظر رکھنا ضروری ہے، اور وہ تفصیل یہ ہے کہ اگر تو کہیں صرف عورتیں ہی ہیں، اور عورت ہی پہلی صف کے وسط میں کھڑی ہو کر جماعت کر رہی ہے [جیسا کہ جائز و ثابت ہے، لیکن یہاں اس موضوع کی تفصیل کا موقع نہیں] اور قریب میں غیر محرم مرد بھی نہ ہوں، تو عورتوں کو آمین بالجہر کا ہی حکم ہے۔ اور اگر وہ مردوں کی صفوں کے پیچھے ہیں تو پھر انہیں یہ احتیاط ملحوظ رکھنا چاہئے کہ صرف اتنی آواز سے آمین کہیں کہ ان کی آواز مردوں تک نہ پہنچے، جیسا کہ بعض نصوص

سے اس احتیاط کا پتہ چلتا ہے. (136)

جن نصوص کی طرف اشارہ ہے، ان سے مراد وہ احادیث ہیں، جن سے پتہ چلتا ہے کہ عورت کو دورانِ جماعت اتنی اجازت نہیں کہ وہ بول کر امام کی بھول پر اسے لقمہ دے، بلکہ اس کے لئے حکم یہ ہے کہ وہ ہاتھ پر ہاتھ مار کر ایک آواز پیدا کر دے، جو امام کی بھول پر اسے متنبہ کرنے کی علامت ہوگی، جیسا کہ صحیحین و سنن اربعہ، مسند احمد اور دیگر کتب حدیث میں حضرت ابو ہریرہ رضی اللہ عنہ سے مروی ارشادِ نبوی صلی اللہ علیہ وسلم ہے :

التَّسْبِيحُ لِلرِّجَالِ وَالتَّصْفِيْقُ لِلنِّسَاءِ فِي الصَّلَاةِ . (137)

”نماز کے دوران [بوقتِ ضرورت] مرد سبْحَانَ اللہ کہیں اور عورتیں بائیں ہتھیلی پر دائیں ہاتھ کی پشت ماریں [تاکہ امام غلطی پر متنبہ ہو]۔“

((فِي الصَّلَاةِ)) کے الفاظ بخاری، ابوداؤد اور ترمذی کے سوا دیگر کتب حدیث میں ہیں، اور اس سے بھی کوئی فرق نہیں پڑتا، کیونکہ اس امر کے نماز سے متعلقہ ہونے کا پتہ ایک دوسری حدیث سے بھی چلتا ہے جو صحیح بخاری، مسلم، ابوداؤد اور نسائی میں حضرت اہل بن سعد رضی اللہ عنہ سے مروی ہے، وہ حدیث تو قدرے طویل ہے، لیکن اس کے ضمن میں ہی ارشادِ نبوی صلی اللہ علیہ وسلم کے یہ الفاظ بھی ہیں :

مَنْ نَابَهُ شَيْءٌ فِي صَلَاتِهِ فَلْيَسْبِحْ، فَإِنَّمَا التَّصْفِيْقُ

لِلنِّسَاءِ . (138)

”جسے نماز میں کوئی امر پیش آجائے وہ سبحان اللہ کہے، ہتھیلی پر ہاتھ مارنا

(136) ہفت روزہ الاعتصام لاہور جلد ۴۲ شماره ۳۹ بابت ۷ ربیع الاول ۱۴۱۱ھ، ۲۸ ستمبر ۱۹۹۰ء فتویٰ استاذی حافظ ثناء اللہ خان مدنی و

تعلیق حافظ صلاح الدین یوسف .

(137) بحوالہ منتقى الاخبار مع النيل ۱۹۲/۳/۲ .

(138) ابن خزيمة ۳۳/۲، و بحوالہ سابقہ ص: ۱۹۱-۱۹۲ .

عورتوں کے لئے ہے۔“

ان احادیث سے پتہ چلتا ہے کہ دوران نماز عورت اگر ہاتھ پر ہاتھ مار کر ((بِالتَّصْفِيقِ وَالتَّصْفِيقِ)) کی مختلف لغوی تشریحات کی رُو سے ایک ہاتھ کی پشت کو دوسرے پر مار کر یادائیں ہاتھ کی دو انگلیاں بائیں ہتھیلی پر مار کر کچھ آواز پیدا کرے، اور امام کو اس کی غلطی پر متنبہ کرے، تو اس کا یہ فعل سنت سے ثابت ہے۔ اسے نماز کے فاسد ہونے کا باعث قرار دینے کی کوئی معقول وجہ نہیں ہے اور اس نظریہ کی تردید ان احادیث میں موجود ہے۔ (139)

انہی احادیث سے یہ بھی پتہ چلتا ہے کہ عورت کو جب امام کے بھولنے پر بول کر اسے لقمہ دینے کی اجازت نہیں تو پھر اسی سے یہ بھی اخذ کیا جاسکتا ہے کہ وہ آمین بھی صرف اتنی آواز سے کہے جو مردوں تک نہ پہنچے یعنی ذرا آہستہ کہے۔

مسبوق کی آمین:

یہیں ایک بات یہ بھی ذکر کرتے جائیں کہ ایک صورت ایسی بھی پیش آسکتی ہے کہ مقتدی کو دو مرتبہ آمین کہنی پڑ جاتی ہے، اور یہ تب ہوتا ہے، جب مقتدی جماعت میں ذرا تاخیر سے شامل ہو تو اس کے آدھی پونی سورہ فاتحہ پڑھنے تک امام اسے مکمل کر لیتا ہے، اب اسے امام کے ساتھ آمین کہنی پڑے گی، اور پھر ایک مرتبہ جب وہ خود سورہ فاتحہ مکمل کرے گا تو پھر وہ آمین کہے گا، امام کے ساتھ آمین کہنے کی دلیل تو وہی احادیث ہیں، جن میں:

((إِذَا أَمَّنَ الْإِمَامُ فَأَمَّنُوا)) اور ((إِذَا أَمَّنَ الْقَارِئُ فَأَمَّنُوا)) اور ((إِذَا قَالَ الْإِمَامُ: غَيْرِ الْمَفْضُوبِ عَلَيْهِمْ وَلَا الضَّالِّينَ، فَقُولُوا: آمِينَ))

کے الفاظ وارد ہوئے ہیں، جو تھوڑا پہلے ہی گزری ہیں۔ ان احادیث میں چونکہ

(139) نیل الاوطار ۱۹۳/۳۱۲ . صدیقیہ اسلامک لائبریری

مکاشن اقبال کالونی عارف والا

امام کے ساتھ آمین کہنے کا حکم مطلق ہے، اس لئے مقتدی چاہے ابھی سورہ فاتحہ پوری نہ بھی کر پایا ہو، اسے امام کے ساتھ آمین کہنی ہوگی، اور اکثر شافعیہ کا بھی یہی مسلک ہے، اور اس پہلی صورت میں اس کے آمین کی شکل میں سورہ فاتحہ کے تسلسل [موالات] میں بھی صحیح تر قول کے مطابق کوئی خلل و انقطاع واقع نہیں ہوگا، کیونکہ نماز کی مصلحت کے لئے مقتدی ایسا کرنے پر مامور ہے، اور اس کا یہ آمین کہنا کوئی نماز سے بے تعلق امر بھی تو نہیں ہے۔ (140)

جب کہ دوسری مرتبہ اسے آمین اس وقت کہنی ہوگی جب وہ خود سورہ فاتحہ کی قراءت مکمل کرے گا، کیونکہ سورہ فاتحہ کے مکمل کرنے پر نبی اکرم ﷺ کا آمین کہنا صحیح و احادیث سے ثابت ہے، مثلاً جزء القراءۃ امام بخاری اور سنن ابی داؤد و ترمذی میں حضرت وائل بن حجر رضی اللہ عنہ سے مروی ہے :

سَمِعْتُ النَّبِيَّ ﷺ قَرَأَ غَيْرَ الْمَغْضُوبِ عَلَيْهِمْ
وَلَا الضَّالِّينَ، وَقَالَ: آمِينَ..... الخ. (141)

”میں نے نبی اکرم ﷺ کو سنا کہ جب آپ ﷺ نے ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ پڑھا تو آمین کہی۔“

اس حدیث کی تائید ابوداؤد و ابن ماجہ میں حضرت ابو ہریرہ رضی اللہ عنہ سے مروی اس

روایت سے بھی ہوتی ہے جس میں وہ بیان کرتے ہیں :

كَانَ رَسُولُ اللَّهِ ﷺ إِذَا تَلَا: غَيْرَ الْمَغْضُوبِ عَلَيْهِمْ
وَلَا الضَّالِّينَ، قَالَ: آمِينَ..... الخ. (142)

(140) دیکھئے فتح الباری ۲/۲۶۴-۲۶۵ و تعلق: ۱

(141) دیکھئے تخریج نمبر: ۲۴

(142) دیکھئے تخریج نمبر: ۲۹

”نبی اکرم ﷺ جب ﴿غَيْرِ الْمَفْضُوبِ عَلَيْهِمْ

وَالضَّالِّينَ﴾ پڑھتے تو آمین کہتے تھے۔“

صحیح ابن حبان، دارقطنی، بیہقی اور مستدرک حاکم میں ہے :

كَانَ رَسُولُ اللَّهِ ﷺ إِذَا فَرَعَ مِنْ قِرَاءَةِ أَمِّ الْقُرْآنِ

رَفَعَ صَوْتَهُ وَقَالَ آمِينَ.. الخ. (143)

”نبی اکرم ﷺ جب قراءۃ فاتحہ سے فارغ ہوتے تو بلند آواز سے آمین

کہتے تھے۔“

ان احادیث سے نبی اکرم ﷺ کی یہ سنت مبارکہ معلوم ہوتی ہے کہ جب

بھی آپ ﷺ سورۃ فاتحہ مکمل کرتے تو آمین کہتے تھے، لہذا مقتدی [مسبق] بھی

جب خود سورۃ فاتحہ مکمل کرے گا تو دوبارہ بھی آمین کہے گا۔

آمین کا مطلق حکم:

یہ آمین کہنا کوئی صرف نمازی کے ساتھ ہی خاص نہیں، کوئی نماز میں ہو یا عام

حالت میں تلاوت کر رہا ہو، ہر صورت میں جبھی سورۃ فاتحہ مکمل کرے آمین کہے

کیونکہ آمین سے متعلقہ بعض احادیث مطلق ہیں، جن میں نماز کا ذکر نہیں، چنانچہ صحیح

بخاری اور بعض دیگر کتب کے حوالے سے حدیث ذکر کی جا چکی ہے، جس میں

حضرت ابو ہریرہ رضی اللہ عنہ سے مروی ارشاد نبوی ﷺ ہے :

إِذَا قَالَ أَحَدُكُمْ آمِينَ وَقَالَتِ الْمَلَائِكَةُ فِي السَّمَاءِ آمِينَ

ہذا یتقیہ اسلامیت: پندرہویں

کاشن اقبال کالونی عارف والا

کاٹھن

(143) دیکھئے تخریج نمبر: ۲۷۔

فَوَاقَفَتْ إِحْدَاهُمَا الْأُخْرَى، غُفِرَ لَهُ مَا تَقَدَّمَ مِنْ ذَنْبِهِ. (144)

”جب تم میں سے کوئی شخص آمین کہے اور آسمان میں فرشتے بھی آمین کہتے

ہیں اور جن کی آمین فرشتوں سے مل گئی، ان کے سابقہ تمام گناہ بخشے گئے۔“

اس حدیث سے ہر شخص کے سورہ فاتحہ مکمل کرنے پر آمین کہنے کی مشروعیت

اخذ کی جاسکتی ہے، وہ نماز میں ہو یا نماز سے باہر، چاہے عام حالت میں تلاوت کر رہا

ہو، کیونکہ حدیث میں ((إِذَا قَالَ أَحَدُكُمْ)) مطلق ہے، جس میں نماز کی کوئی قید

نہیں ہے، البتہ صحیح مسلم میں اس سند سے جو الفاظ ہیں، ان میں نماز کا ذکر بھی آیا ہے

، لہذا اس اطلاق کو اس قید کے ساتھ مقید ماننا پڑے گا، جبکہ صحیح مسلم میں ہمام کے طریق

والی ایک سند ہے، لیکن امام صاحب نے اس کے ساتھ متن روایت نہیں کیا اور امام احمد

نے اس سند کے ساتھ متن بھی روایت کیا ہے، اس میں ہے :

إِذَا أَمَّنَ الْإِمَامُ، فَأَمِنُوا... الخ. (145)

”جب امام وقاری آمین کہے تو تم بھی آمین کہو۔“

یہاں بھی اطلاق کا احتمال ہے، ایسی صورت میں کوئی بحالت نماز ہو یا نماز سے

باہر عام حالت میں ہو، جیسا کہ وہ سورہ فاتحہ کے اختتامی کلمات سے اس کے لئے آمین کہنا

مستحب ہے، ہاں اس جگہ یہ بھی احتمال ہے کہ قاری سے مراد امام لیا جائے گا، اور مختلف

الفاظ پر مشتمل ان روایات کو اصلاً ایک ہی حدیث قرار دیا گیا ہے. (146)

(144) دیکھئے تخریج نمبر ۹.

(145) دیکھئے تخریج نمبر ۴.

(146) فتح الباری ۲/۲۶۲.

- | | |
|----------------------------|--------------------------------|
| ✱ قبولیت عمل کی شرائط | ✱ انسداد زنا کاری |
| ✱ زیارت مدینہ منورہ | ✱ نماز میں کی جانے والی غلطیاں |
| ✱ ظہور امام مہدی | ✱ در آمدہ گوشت کی شرعی حیثیت |
| ✱ دنیاوی مصائب و مشکلات | ✱ آداب دعاء |
| ✱ دخول جنت کے تیس اسباب | ✱ رمضان المبارک |
| ✱ جنتی عورت | ✱ مردوزن کی نماز میں فرق |
| ✱ اندھی تقلید | ✱ بدعات رجب و شعبان |
| ✱ مچھلی کے پیٹ میں | ✱ جنات و جادو کا علاج |
| ✱ احکام و مسائل نماز جنازہ | ✱ استقامت و اصول استقامت |

- ✱ خنزیر کی چربی پر مشتمل اشیائے استعمال
- ✱ انسانی تاریخ کی انتہائی خطرناک تحریک
- ✱ مردوزن کا نماز کے لئے ضروری لباس
- ✱ مصنوعی اعضاء کی صورت میں احکام غسل و وضو
- ✱ رکوع سے سجدے میں جانے کی کیفیت

مکتبہ اسلامیہ صفحہ لائبریری
مکتبہ اقبال کارونی عارف والا
کراچی سے یہ کتاب مفت تحریماً کی جا رہی ہے

ناشر

مکتبہ کتاب و سنت

ریحان چیمہ تحصیل سمبڑیال سیالکوٹ (پاکستان) 0300-6439897

Email: m_k_sunnat@yahoo.com

www.kitabosunnat.com

ہماری معیاری مطبوعات

